

लौंगिया मिरचाइ

(मैथिली नाटक)



लल्लन प्रसाद ठाकुर



भवानी प्रकाशन
पटना

तुतीय अन्तर्राष्ट्रीय मैथिली नाट्य-लेखन प्रतियोगिता
मे प्रथम स्थान प्राप्त

लौंगिया मिरचाइ

(मैथिली नाटक)

लेखक

ललन प्रसाद ठाकुर



भवानी प्रकाशन

पटना, दरभंगा

“लौगिया मिरचाइ”

प्रथम मंचन : भारतीय नृत्य कला मंदिर, पटना

१० अप्रील १९८६

दोसर मंचन : रवीन्द्र भवन, जमशेदपुर

३० जनवरी १९८७

पुरुष पात्र प्रथम/दोसर मंचनक कलाकारगण

- १ घुटर — लल्लन प्रसाद ठाकुर
- २ दिवाकर — चन्द्रकान्त
- ३ फुकना — रूप नारायण झा
- ४ मास्टर — देवचन्द्र झा/मोहन झा
- ५ नरेन्द्र — मोहन झा/पूर्णनिन्द झा
- ६ गेना — कुमार भास्कर/अमितेश कुमार
- ७ प्रो० चन्द्रकान्त — रतीश चन्द्र मिश्र

स्त्री पात्र

- १ स्त्री — कुमारी अनमना/कुमारी मधु झा
- २ रीता — कुमारी अनीता मिश्रा
- ३ रश्मियाँ — कुमारी रश्मी रेखा/कुमारी नमिता

निर्देशक — लल्लन प्रसाद ठाकुर

सह निर्देशक — रतीश चन्द्र मिश्र

मंच व्यवस्था — (श्रीमती) कुसुम ठाकुर

प्रकाश संयोजन — पूर्णनिन्द झा/जी विश्वनाथ

संगीत

— ‘श्री राजा’

पहिल दृश्य

(स्थान पोखरि क भीड़)

(घूटर बाबू पोखरि सँ स्नान केने खूब जोर-जोर सँ दुर्गा पाठ करत धलल आबि रहल छथि । कारक हानक स्वर सुनि चो कि पढ़त छथि ।)

घूटर — अय... इ कार सँ के आबि रहल अछि ? आइ-काहि एहि गामक तऽ भाग्ये बदलि गेल छैक । रोज़ क्योने क्यो कार कि जीप सँ अबिते रहैत अछि... आ' इ मास्टर अछि जे नाक पर माछी नहि बँसऽ दैत छै (जोर सँ चिकड़ि कऽ) ओजी... गाढ़ी ओतहि छोड़ि दियो... आगू रस्ता नहि छैक... हूँ... हूँ ओतहि कात मे लगा दियो... । (पुनः जोर-जोर सँ दुर्गा पाठ करऽ लगैत छथि । दोसर दिस सँ दिवाकर बाबूक एक हाथ मे बीक-केस नेने प्रवेश ।)

दिवाकर — नमस्कार पंडित जी ।

घूटर — नमस्कार । कहल जाओ... ककरा ओतऽ जेबाक अछि ? रघुनन्दन मास्टरक ओतऽ की ?

दिवाकर — जी... हम... घू... (मोन पारऽ चाहैत छथि... फेर जेब सँ एकटा चिट्ठी निकालि ओहि पर लिखल नाम पढ़ैत छथि)

घू... टर... टर बाबू ओतऽ जाय चाहैत छी ।

घूटर — दुर्गा... दुर्गा... ओजी... एहि गाम मे इ घू आ टर माने कि घूटर तऽ मात्र हमहीं छी...

दिवाकर — ओह... चिन्हि नहि सकलौ... नमस्कार... नमस्कार...

घूटर — ओजी ई नमस्कार नमस्कार तऽ कैक बेर भऽ गेल परन्च, हम तऽ अपने केँ चिन्हल नहि ?

दिवाकर — जी पहिल बेर जे भेट भऽ रहल अछि... दरअसल हम अपनेक सार...

घूटर — दुर्गा... दुर्गा... ओजी अपने हमर सार कोना ? हमर तऽ मात्र एकेटा सार छथि... फ... दन्नऽ स माने कि फूटन बाबू... अररिया मे पी डल्लू डी आफिस मे बड़ा बाबू छथि... खूब पाइ कमाइत छथि...

गाम मे कोठापिटने छथि...बेटीक बियाह मे पचास हजार टाका गनलनि अछि। औजी दू मास पहिने तऽ भेट भेल छल...तऽ कहैत छलाह हम तऽ मात्र ईमानदारीक पाइ घूस मे लैत छी। आ कहैत छलाह जे हुनकर जे साहेब छथिन...कोनदन इन्जीयर तऽ कहलनि

दिवाकर—जी एक्जक्यूटिभ इन्जिनियर

घूटर —हं—हं वैह...हुनका दऽ तऽ कहैत छलाह जे एक नम्बरक घूसाह छथि। रिकेदार सभक खून चूस लैत छथि। सरकारी सिमटी लोहा सब बेच कऽ खा जाइत छथि।

दिवाकर—जी ? फूदन बाबू ई सभ कहैत छलाह ?

घूटर —हं यी ई सभ तऽ वैह कहैत छलाह। हम की जानऽ गेलियौ औजी। आहिरेबा हमहूँ कतऽ भसिया गेल रही...औजी हम पुछैत रही जे अपने...सार...

दिवाकर—जी अपने तऽ हमर पूरा गप सुनबे नहि कैल...खैर इ पत्र पढ़ल जाओ (चिट्ठी दैत छथि)

घूटर —औजी हमरा लऽ मे कि चरमा अछि जे चिट्ठी पढ़ब। अपनहि पढ़ि कऽ सुनाउ...दुर्गा...दुर्गा...

दिवाकर—जी वेश। (चिट्ठी पढ़ैत छथि) प्रिय घूटर बाबू, नमस्कार।

घूटर —नमस्कार...नमस्कार

दिवाकर—जी ?

घूटर —आगू पढ़ल जाओ।

दिवाकर—जी...। पत्रवाहक हमर एक्जक्यूटिभ इन्जिनियर साहेब श्री दिवाकर बाबू छथि।

घूटर —जी ! अपने दिवाकर बाबू...दुर्गा...दुर्गा जी हम चिन्हि नहि सकलौ अनाप-सनाप बजा गेल।

दिवाकर—कोनो बात नहि। आगू सुनल जाओ (पुनः पत्र पढ़ैत छथि) हिनकर सज्जनता भलमनसाहतक कोनो दोसर उदाहरण नहि भऽ सकैत अछि। साहेब अपन बेटीक लेल मास्टर साहेबक भाई नरेन्द्र घर कथा लऽ कऽ जा रहल छथि। नरेन्द्र इनकम टैक्स आफिसर भऽ रहल छथि। हुनको

लेल अहि सँ बढ़ियाँ आओर कोनो कथा नहि भऽ सकैत छनि। हमर साहेबक बेटी रीता परम शुशीला, गृह कार्य मे दक्ष एवं बी० ए० पास छथि। कन्याक लेल हम गरेन्टी लैत छी। आशा अछि अपने ई कार्य सम्पन्न कराय पुण्यक भागी बनब। हमर साहेब लऽ पाइक कोनो कमी नहि। कार्य भऽ गेला पर साहेब अहाँके उचित कमिशन देता।

अहाँक;

फूदन

घूटर —हैं हैं हैं की कहूँ हमर जे ई एक मात्र सार छथि से एक नम्बरक पाजी। कमिशन देताह...हुँ....

दिवाकर—घूटर बाबू एहि लेल तामस जुनि कैल जाय।

घूटर —औजी ई सार तऽ एहो लिख सकैत छलाह जे कार्य भऽ गेला पर उत्तम स्वागत सत्कार करताह...

दिवाकर—सैह बृहल जाय...उचित स्वागत सत्कारे बृहल जाय (जेब सँ दू सय टाका बहार कऽ दैत) ताधरि ई राखल जाओ।

घूटर —(टाका लैत) दुर्गा...दुर्गा या देवी सर्वभूतेषु लक्ष्मी रूपेण संस्थिता नमस्तस्यै नमस्तस्यै नमस्तस्यै नमो नमः। अब तऽ दुर्गाक आशीर्वाद भऽ गेल अछि आब तऽ अपनेक लेल किछु ने किछु करऽ पड़त...

दिवाकर—जी किछु नहि...कार्य अवश्य भऽ जाय सैह कैल जाओ।

घूटर —औजी...ई मास्टर घाघ अछि...कतेको लोक आबि कऽ चलि गेल...केकरो नहि सुनलकनि। मुख्यमन्त्रीक आदमी सेहो हुनकर भतीजीक लेल आयल छलनि...

दिवाकर—ओह ! सुनैत छी जे मास्टर साहेब एकोटा पाइ नहि लेथिन भाईक बिवाह मे।

घूटर —ओ कहैत तऽ सैह छैक सभ केँ। परन्च हमने चिन्हैत छियँ ओकरा। बड़का भितर घुइयाँ अछि ई मास्टर...खैर बचि कऽ जैत कतऽ दुर्गा दुर्गा...अच्छा दिवाकर बाबू अपने कतेक टाका तक गनि सकैत छियँ।

दिवाकर—जी पाइक कोनो चिन्ता नहि...काज जैना हेतै तेना कैल जेतै कथुक कमी नहि रहतनि।

घूटर —अँय...तथापि कतेक तक...?

दिवाकर—डेढ़-दू लाख कैश लऽ लौथ...तकरा बाद तऽ विदाई मे आधुनिक सभ समान मोस्ट माडर्न एण्ड मोस्ट सफिस्टीके टेड...

घूटर—डेढ़ दू लाख ! दुर्गा दुर्गा ओजी दिवाकर बाबू एकटा बात पूछू अघलाह तऽ नै मानब ?

दिवाकर—पूछू—पूछू

घूटर—अपनेक विषय मे हमर सार जे कहने छलाह से तऽ सत्ते बुझाईत अछि...

दिवाकर—जी...अहिना चलैत छै। अपने ध्यान कार्य दिस लगायल जाओ। लाख-दूलाखक चिन्ता जुनि करू...

घूटर—दुर्गा...दुर्गा हे माँ दुर्गा...अहि जनम मे तऽ जरलाहा कप्पार देलह अगिला जनम मे हमरो पी० डब्लू डी० क इन्जियर बना दिहऽ...

दिवाकर—हेँ हेँ हेँ अपने तऽ अद्भुत लोक छी यौ घूटर बाबू...

घूटर—अद्भुत लोक की ? ओजी अपनेक गप सुनि कऽ हमर तऽ हृदासे उड़ि गेल अछि...अँयओ एकटा गप हमरा नहि बुझायल ? अपने एतेक टाका गनि सकैत छी...खर्च कऽ सकैत छी...तखन फेर एहन दरिद्र छिम्मरि बर अपना बेटी लेल सकैत छी ? ओजी मास्टर दूनु आईक माथ पर दस कट्टा सँ बेसी जमीन नहि...एकटा छोटछीन टाटक घर। जाहि मे अपनेक बैसबोक स्थान नहि तऽ ओहि मे अपनेक बेटी कोना रहतीह ? मास्टर आ' ओकर घरवाली कोना कोना अपन पेट काटि कऽ नरेन्द्र के पटोलक अछि सँ पूरा गाम जनैत अछि। ओ एतेक टाका मे तऽ अपने कोनो जमीनदारक बेटी...

दिवाकर—अपने बुझबै ओ घूटर बाबू...। ट्रेनिंग खतम भेलापर नरेन्द्र भऽ जेत ह इन्कम टैक्स आफिसर...आ तीन चारि बरखक बाद ओ हमरा सन-सन कैकटा इन्जीनियर के कोन कऽ अपनपाकेट मे राखि सकैत छथि...

घूटर—तेहेन साहेब भऽ गेल अछि नरेन्द्र ?

दिवाकर—जी...

घूटर—तँ ने, एतेक लोक मारि कऽ रहल अछि परन्च एकटा बात...लाख-दू-लाखक गप बिसरियोवऽ दोसरा लऽग नहि बाजब। हे, हम मात्र ४०-५०

हजारमे ई काज करादेब...लाख-दू-लाख मुनिताहि मास्टर तऽ पागल भऽ जैत।

(फूकनाक छिट्टा आ हाँसु नेने प्रवेश)

फूकना—गोर लगे छी लौगिया मिरचाई पंडित। बलु के पागल भऽ जेत ?

घूटर—हे रे फूकना तो मुँह सम्हारि कऽ बाजल कर, नहि तऽ कोनो दिन टाँग हाथ तोड़ि कऽ घऽ देबी...

फूकना—गलती भऽ गेलै माफो दऽ दिय, बलु ई मोटरगाड़ी ब्ला पाहुन कतऽ सँ एलाह अछि ?

घूटर—कतौ सँ एलाह अछि ताहि सँ तोरा की ? जो अपन काज कऽर (फूकनाक मुँह बिचकावैत प्रस्थान) हेँ हेँ हेँ ई सभ अपने जन-बनिहार थीक।

दिवाकर—ये तऽ हम बुझि गेल। परन्च, ई तऽ अपने केँ अद्भुत संबोधन देलक "लौगिया मिरचाई पंडित"।

घूटर—जी...जी...दर असल हमरा बाड़ीमे ततेक ने लौगिया मिरचाई फड़ैत अछि जे गामक सभ तोड़ि-तोड़ि कऽ लऽ जाइत अछि। हेँ...हेँ...हेँ...मिरचाइये छैक, ककरा रोकबै, लऽ जो जतेक लऽ जेबै, कड़ू तऽ तोरे लगती...हेँ...हेँ...हेँ...खैर आब चलल जाओ पूजा पाठ कऽ लैत छी तखन मास्टरक ओतऽ चलल जेत...चलल जाओ—घबराऊ जुनि...घूटर अपनेक संग छथि माने दुर्गा अपनेक संग छथि। अपनेक काज हेबे करत।

दिवाकर—दुर्गा संग छथि कि लौगिया मिरचाई ?

घूटर—हेँ...हेँ...हेँ...अपने तऽ हमर सारे जकाँ भसखरी कऽ लगली, हेँ...हेँ...हेँ...चलल जाओ।

(दूनुक प्रस्थान। प्रकाश बन्न)

दोसर दृश्य

(मास्टरक घरक दलान । एकटा फूसक घर । एकटा टूटल कुर्सी आ एकटा खाट । मास्टर प्रवेश करैत छथि । आबि कऽ झोड़ा कुर्सी पर टंगैत छथि आ कुर्सी पर बैसि रहैत छथि)

मास्टर—फूकना...फूकना...

मास्टरक स्त्री—(प्रवेश) फूकना तऽ भारे जे घास काटऽ गेल से कहाँ आयल अछि ।

मास्टर—इहो फूकना हूँ अछि । एकर बेटा के हम्म पढ़ा की दैत छियै ई तऽ भरि दिन हमरे सभक काज करैत रहैत अछि । एकर घर कोना चलैत छै से नहि जानि ।

स्त्री—सैह तऽ...कतेक इच्छा छै एकरा जे बेटा पढ़ि-लिख कऽ पैघ आदमी बनई । गेना तऽ छैहो बड़ तेज ...

मास्टर—ताहिमे कोन सन्देह...एहन संस्कारी बच्चा तऽ बहुत कम देखबामे अबैत अछि । हे...एकटा बात गिरह बान्हि कऽ राखि लिय जे जे भगवतीक कृपा रहलनि तऽ ई छौड़ा हमर नाम रोशन करत । नरेन्द्र जे नहि कऽ सकलाह से करत ई छौड़ा ।...कोनो चिट्ठी तिठ्ठी ?

स्त्री—नहि कहाँ आयल अछि ।

मास्टर—नरेन्द्र के चिट्ठी लिखना तऽ कतेक दिन भऽ गेल । जबाब किएक नहि दऽ रहल छथि...कन्यागत सभ तंग कऽकऽ छोड़ि देने अछि । लाख कहैत छियै जे हम पाइ नञि लेब से कथी लेल मानत क्यों... लगैत अछि जेना जबर्दस्ती जेबसे ठूसि देत, पचास हजार, साठ हजार...लाख...दू लाख ...

स्त्री—तऽ, नहि जानि कतऽयँ एतेक पाइ आबि गेल छै लोक सभकेँ ? तँयो तऽ सभ दिस हाहाकार मचल अछि । दहेजसँ लोक तबाह अछि ।

मास्टर—यै तबाह अछि निधन सभ...तबाह अछि इमानदारीक पाइ खायबला सभ । ओ किएक तबाह रहत जकरा घूसक पाइ अफरात भेटैत छैक... ओ किएक तबाह रहत जकरा ठिकेदारी मे कि व्यापार मे दू नम्बरक

पाइक ठेर लागल रहैत छैक ? अहि देशमे एकटा एहन बर्ग तैयार भऽ गेल अछि जकरा लग दू नम्बरक पाइक कोनो हिसाब नहि आ वैह सभ ई दहेज के एतेक बढ़ा चढ़ा देलक...। जहाँ कोनो नीक लड़का निकलल कि बोली लागऽ लगैत अछि...लाख दू लाख नहि जानि आओर कतेक । ओकरा सभक सोझा मे ई गरीबहा सभ कतऽ सकत । झलेही ओकर बेटी कतबो सुन्नरि किएक नहि हो, कतबो पढ़ल-लिखल, शुशील किएक नहि हो । जनैत छी आइ जे हम डिक्लेअर कऽ दियै जे नरेन्द्रक विवाहमे हमरा पाइ चाही तऽ डेढ़-दू लाख तक दै बला सभक लाइन लागि जायत...

स्त्री—दूर...एहनो क्यों काज करय ।

मास्टर—अरे हम तऽ एकटा गप कहल । हम तऽ विवाहमे लेन-देनक घोर विरोधी छी ।...। नरेन्द्रक चिट्ठी आबि जाइत तऽ कोनो नीक ठाम विवाह स्थिर कऽ दितियैत । मात्र एकटा इच्छा अछि जे विवाह कोनो पैघ आफिसरक ओतऽ होनि ।

स्त्री—हे...हम तऽ कहब जे अहाँ इहो पाग-पन छोड़ि दिय । कोनो गरीब घरक बेटी ताकि कऽ वीआक विवाह कऽ दियौन ।

मास्टर—जतवे बूझबै ततवे ने बाजब...यै, विवाहदान मे स्टेटस देखल जाइत छैक । नरेन्द्र पैघ अफसर छथि तऽ हुनकर स्त्री पढ़ल-लिखल, तौर-तरीका बाली, सभा-सोसाइटी मे नरेन्द्रक संग देबयवाली होयबाक चाही । ओ कि हमरा जेका मास्टर छथि जे कोनो मास्टरक बेटी सँ ठीक कऽ दियनि ।

स्त्री—हमर बाबूजी मास्टर नै हंड मास्टर छथि ।

मास्टर—ओफको—अरे जहिया ओ नोकरी पकड़ने हेता तहिया तऽ मास्टरे ने रहल हेता कि सोझे हेडमास्टरे भऽ गेल छलाह ?

स्त्री—से तऽ हमरा नहि बूझल अछि ।

मास्टर—अहाँ बकलेल छी...जाइ एक कप चाह बनाकऽ नेने आउ...

स्त्री—हँ-हँ...हम तऽ बकलेल छी । वीआ तऽ अहाँक ने भाई छथि । तँ सभ अधिकार अहाँकेँ...

मास्टर—आ-हा-हा, अहाँ तऽ खिसिया गेलहुँ । नरेन्द्र जे आदर जे सम्मान अहाँके दैत छथि ओ तऽ... हमरा तऽ मात्र पैघ भाई बुझैत छथि परन्च अहाँके तऽ सदखन माय समान पूजा करैत छथि । अहाँ जतऽ कहवै तत्तौ हेतैन नरेन्द्रक विवाह । हम तऽ मात्र नरेक स्टेटसक हिसाबे..."

स्त्री—हम की बुझवै ई सभ बात । अहीं सोचि बिचारि कऽ तय करब । हम चाह मेने अबैत छी (प्रस्थान)

(गेना लालक प्रवेश)

गेना—(चिट्ठी दैत) मास्टर साहेब प्रणाम ! पोस्टमैन साहेब ई चिट्ठी देलनि अछि ।

मास्टर—चिट्ठी ला-ला हँ ई तऽ नरेक चिट्ठी अछि (फाड़ैत) गेना, तौ कने अपन बाबू के बजौन तऽ ओ...

गेना—जी... (प्रस्थान)

मास्टर—(चिट्ठी पढ़ैत) यै सुनैत छी... अरे जल्दी आउ

(स्त्रीक प्रवेश)

अरे नरेन्द्रक चिट्ठी आवि गेल, जनेत छी की लिखने छथि...? लिखलनि अछि अहि मासक अंत धरि हमर पोस्टिंग भऽ जैत । आव हमर विवाह निश्चित कऽ सकैत छी । भाई अहाँ तऽ पिता तुल्य छी आ भीती तऽ मायो सँ बढि कऽ । अहाँ लोकनि हमर विवाहक लेल हमरा सँ पूछी से उचित नहि । जतऽ उचित वूझी, उहिया उचित वूझी निश्चित कऽ दिय । देखू अहाँक बीआ कतेक आज्ञाकारी छथि ।

स्त्री—से अहाँ ने देखू । तँ खूब सोचि-बिचारि कऽ विवाह ठीक करियौन । जाहि सँ नीक जँका जिनगी बीत जाइत...

मास्टर—हँ से तऽ ठीके कहैत छी... अहि पत्रके पढ़लाक बाद तऽ जिम्मेदारीक बोझ आओर बढि गेल अछि । खैर, बाबा बैद्यनाथ सभ नीके करताह...

(नेपथ्य सँ घूटरक स्वर)

घूटर—दुर्गा... दुर्गा... ई बाबा बैद्यनाथ के किएक तंग कऽ रहल छहुन हो मास्टर?

मास्टर—घूटर भाई आवि रहल छथि (स्त्रीसँ) अहाँ आउन जाउ । (स्त्रीक प्रस्थान) आउ-आउ घूटर भाई...

(घूटर आ दिवाकर बाबूक प्रवेश । दिवाकर बाबूक संगमे झीफ-केश छनि । ओ मास्टर साहेब के नमस्कार करैत छथि ।)

मास्टर—नमस्कार नमस्कार... एतऽ बैसल जाओ । (आ अपने खाट पर घूटरक संग बैसि जाइत छथि)

घूटर भाई हिनका चिन्हलियैन नजि ?

घूटर—हो, आइ काल्हि तौ ककरो चिन्हैत छहक । हमरा चिन्हैत छह कि नजि ?

मास्टर—कहू तऽ मला... अहाँ तऽ...

घूटर—तऽ वूझि लऽ जे हिनका आ हमरामे कोनो फर्क नजि । हमर सार के चिन्हैत छहुन ने ? ...हुनके ई साहेब दिवाकर बाबू एजकूटी इनजीयर पी डब्लु डी । हुनके पत्र लऽ कऽ आयल छथि । कार सँ अयलाह अछि । पोखरिभौ भीड़ लग छोड़ि देने छथिन कार के । हमर सार तऽ अपने आबयबला रहथि हिनका संग परंच ओ अकस्मात बिमार पड़ि गेलाह... हे नरेन्द्रक हेतु अपन कान्याक प्रस्ताव लऽ कऽ आयल छथि ।

मास्टर—ओ...

दिवाकर—जी ई हमर परिचय थीक (जेबसँ कागत बहार कऽ दैत छथि)

घूटर—परिचय की देखैत छहुन... एहन सुन्नर परिचय कतऽ भेटतह ?

दिवाकर—मास्टर साहेब... दरअसल हम भाया मिडिया बला गपमे विश्वास नहि करैत छी । आ नजि तऽ दस-बीस आदमीक भीड़ जमा करबामे । चाही तऽ जतँ कयामे जाइ दू-चारिटा गाड़ी आ दस बीस नीक व्यक्ति केँ लऽ कऽ जा सकैत छी परन्च, हम बुझैत छियँ जे...

मास्टर—जी ई तऽ बड़ उत्तम गप । कन्यागत आ बरागत सोझा सोझी बैसि कऽ गप करथि तऽ ई जे पचास तरहक प्रेसर, कि सम्बन्धी वगैर सँ मनमुटाव से सब काफी हद तक दूर भऽ सकैत अछि ।

दिवाकर—बाह । बहुत उत्तम विचार । तखन हम तऽ अपने लग अर्जी दऽ देल... आव अपनेक जे विचार...

घूटर—जे विचार की ? अहिसँ बढ़ियाँ कथा कतऽ भेटतऽ ? कान्याक विषय मे हमर सार गरेन्टी लिख कऽ पठौलनि अछि । परम शुशीला, गृह कार्यमे दक्ष, बी० ए० पास बढ़ियाँ रिजल्ट... देखबामे अति सुन्नर... बाप के

देखते छहून*** बड़का आफिसर***कथुक कमी नजि, जे मंगबहुन से सभ देवाक लेल तैयार***

मास्टर—(तमसाइत) घूटर भाई***अहाँ तऽ जनैत छी हमर कोनो मांग नजि । हम दहेजक एकदम विरुद्ध छी ।

दिवाकर—जी हमर एहन कोनो अभिप्राय नहि, मात्र अपनेक आशीर्वाद चाही (जेबसँ फोटो बहार कऽ बैठ छथि) ई हमर बेटी रीताक फोटो अछि *** राखि लेल जाओ, रीता के देखबाक विचार हो तऽ ***

मास्टर—छो: छो: छो: केहेन गप करैत छी, ई देखा देखी, दहेज पर दहेजक मांग *** ई सभ तऽ समाज के गर्त मे ठकेलने जा रहल अछि आ अपने सभ सन विद्वान, उच्च घरक व्यक्ति सभ सेहो ***

दिवाकर—जी की कौन जाय । बेटी बना छी । जतहि जाइत छी दहेजक मांग, कान्या देखेबाक प्रस्ताव, हम जँ अड़िकऽ रही जे पाइ नहि गनब *** बेटी के नहि देखायब तऽ हमर बेटीक बिवाहे नजि हैत ।

मास्टर—हँ सेहो ठीके कहैत छी । पता नहि कोना एहि सभक अन्त होयत ।
(फूटनाक घासक छिट्टाक संग प्रवेश)

फूटना—की यो लींगिया मिरच ई पण्डित जी, तखन पुछलहुँ जे कतऽ सँ पाहुन आयल छथि तऽ बलु बजैत की भेल छल ?

घूटर—मास्टर एकरा मना कऽ बहक जे हमरा सँ नाञ्च भिड़्य*** तँ एकरा बहसा कऽ राखि देने छहक ।

मास्टर—फूटना *** खैर बाब मे गऽर करब *** पहिने आगिन सँ जलपान आ चाहक

दिवाकर—मास्टर साहेब आइ ई सभ छोड़ि देल जाय ***

मास्टर—आह से कोना हैत अपने पहिल बेर***

घूटर—अरे आब तऽ अबिते रहथुन । पहिने गप्प तऽ फाइल करह***

मास्टर—दिवाकर बाबू हमरा किछु समय देल जाय । हमरा लोकनि बिचारि कऽ अपने के सूचित करब ।

घूटर—सूचित करब ? दुर्गा-दुर्गा एतेक अगधैल जहाँ किएक गप्प करै छह हो ? जे फाइल करबाक छह से अछने करह ।

दिवाकर—घूटर बाबू रहऽ रिपीत *** किछु समय तऽ आवश्यक छैक, बिचार विमर्श

करबाक लेल । नरेन्द्रजी सँ पत्राचार करबामे किछु समय तऽ लगवे करतैन ।

घूटर—ओ की समय लगतैन ? हम नहि जनैत छी की ? हिनकर बात के नरेन्द्र कहियो टार नहि सकैत छनि ।

दिवाकर—आह से तऽ छोट भाईक घमें आ नीक कुल-शीलक यह तऽ परिचय*** तथापि मास्टर साहेब जहिया आज्ञा करता हम पहुँचि जँब । (मास्टर सँ) मात्र एकटा अनुरोध से जँ अपने बचन दी जे मानि लेब तऽ हम हिम्मत करी***

मास्टर—दिवाकर बाबू बचन होइते छैक पूरा करबाक लेल । हम कोनो तरहक बचन अछन नहि दऽ सकैत छी ।

दिवाकर—अपने हमरा गलत वृत्ति रहल छी । हम विवाहदानक विषयमे कोनो बचन नहि मांगि रहल छी । दरअसल अपनेक व्यक्तित्व, एहि इलाकामे अपनेक शिक्षाक लेल समर्पण, छात्र लोकनि के अपन पाइ दऽ षऽ मदति करब, ई सभ हमरा चारु दिससँ पता लागि गेल अछि । हमहूँ किछु तेहने घरसँ आयल छी*** एक साँझ घर मे भोजनक ठेकाले नहि । परम आदरणीय शिक्षक छलाह महेशबाबू*** आजीवन विवाह नहि कयलनि ।*** अपन कमाइक सभ धन निधन मेघाबी छात्रक पाछाँ खर्च कऽ देलनि । हमहूँ जे छी से हुनके कृपा सँ । परन्च, जहिया हमर स्थिति नीक भेल महेश बाबू नहि रहलाह ।*** अपने के देखिकऽ हुनके स्मरण भऽ गेल ।*** एहि बैंग मे पचास हजार टाका तऽ कऽ निकलल रही जे कतहु आवश्यकता परल त गनि देब ।*** हमर निवेदन ये जे ई टाका अपने राखि लेल जाय ।

मास्टर—(तमसाइत) :—दिवाकर बाबू ।... होश मे बात करू । अपने जनैत छी हम दहेजक एकदम विरुद्ध छी, अपने जा सकैत छी ।

दिवाकर—हमरा गलत नहि वृत्ती मास्टर साहेब । अहि टाका के विवाह-दान सँ कोनो मतलब नहि । हम तऽ मात्र ई चाहैत छी जे अहि टाका सँ अपने निधन छात्रक लेल कोष बनावो आ कतेको नरेन्द्र के पैदा करी*** अपने विश्वास करू नरेन्द्रक संग हमर बेटीक विवाह हो अथवा नहि हो हमरा एको रत्ती दुःख नहि हैत (पैर पकड़ैत) कृपया हमर अनुरोध नहि ठुकरावो ।

मास्टर — ई की कऽ रहल छी...अपने ?

दिवाकर — मास्टर साहेब हम अपनेक पर ताधरि नहि छोड़ब जा धरि अपने अहि टाका के स्वीकार नहि करब । अपनेक रूप मे हमरा साक्षात महेश बाबूक दर्शन भऽ रहल अछि...हम हुनकर ऋण सँ उद्धार होमय चाहैत छी (कानऽ लगैत छथि)

घूटर — इनजीयर साहेब साने ई की कऽ रहल छी ? विवाह दानक कोनो गप्पे नाहि आ पचास हजार टाका क्यों अहिना...

दिवाकर — अपने चुप्प रहल जाओ...अहि मे विवाह-दानक कोनो प्रश्न नञि...ई हमर प.प पुण्यक हिसाब अछि । जँ मास्टर साहेब हमरा एतेक कृतघ्न बुझैत...

मास्टर — नहि-नहि उठल जाओ...अपने सन व्यक्तिक हृदय तोड़ब महापाप हैत...अहि टाका के अपनेक इच्छानुसार खर्च कैल जायत ।

दिवाकर — हम अपनेके कोना धन्यवाद दी से नहि जनैत छी । हे भगवान महेश बाबूक आत्मा आइ कतेक प्रसन्न होइत हेतैह । बेश मास्टर साहेब, आब जाइत छी । आब आज्ञा देल जाओ ।

मास्टर — जी बेश ।

घूटर — दो देखिहक जल्दी सँ नरेश्वरके... ..

दिवाकर — (तमसाइत) :— घूटर बाबू हम एक बेर कहलहुँ ने जे अहि सभसँ विवाह दानक कोनो संबंध नहि...मास्टर साहेब के दुःख हेतैह आ' महेश बाबूक आत्मा तऽ कल्पि जेतैन, चलू... (दूनूक प्रस्थान)

(फूकनाक लोटा गिलास नेने प्रवेश)

फूकना — आहिरेबा, ई सभ तऽ चलि गेला तऽ फेर ओ हलुआ ककरा लेल बनी छैक...मीके भेल चलि गेला । मलिकिनी मलिकिनी ओ सभ तऽ चलि गेला ।

मास्टर — फूकना ई जे दिवाकर बाबू आयल छलाह

(स्त्रीक प्रवेश)

अहूँ आउ, देखू ई फोटो पसिन्न अछि ?

फूकना — मास्टर साहेब...एगो बात कहू ? बलू ई काज मे घूटर पण्डित परल छथि, हमरा तऽ मोन नहि मानैऽ है—

मास्टर — तो तऽ बेकार मे बदनामकरैत रहैत छहुँ ।

हुनका हमरा सँ कतेक प्रेम छनि । सभ दुःख सुख मे उपस्थित रहैत छथि ।

फूकना — अहाँ कहियो नञि बूझि सकब बलू । सोझ आदमी केँ टेढ़ बात बुझेनाई मोश्किल । मुदा एगो बात सुनिलिय बलू शादी बियाह अपने जैसन आदमी के ओतऽ करक चाही...

ई कार बला, पेंट सूट बला आदमी आ संग मे ली'गिया भिरचाई, एक बेर खा लेब तऽ पानि पिबैत-पिबैत...

मास्टर — अच्छा अच्छा । जो तोरा के बुझाबय, जो अपन काजकर...

(फूकनाक प्रस्थान)

(स्त्री सँ) — कहू पसिन्न परल फोटो ?

स्त्री — फोटो मे तऽ बड़ सुन्दरि लगैत छथि, परंच ई फूकनाक गप्प... एहेन-एहेन पैघ लोककेँ देखि कऽ डऽ लगैत अछि । ई बेवसा केहेन छै । हुनकर छुटिगेलनि की ?

मास्टर — हा...हा...हा छूटि नञि गेलैन । अहि मे पचास हजार टाका छैक । एकरा नीक जकाँ राखि दियौक; काहि-भोर मे मधुबनी बैंक मे जमा कऽ देबै ।

स्त्री — पचास हजार टाका ? अहाँ...अहाँ पाइ लऽ कऽ बीआक विवाह...

मास्टर — ओपको...ई से पाइ नहि थीक । अहाँ के कि विश्वास होइत अछि जे हम पाइ लऽ कऽ भाईक विवाह करायब ? एकरा राखि दियौक, हम आवैत छी तऽ स्थिर भऽ कऽ बुझा देब ! मास्टरक प्रस्थान)

(प्रकाश बन्न होइत अछि)

दृश्य तेसर

(पोखरि भोड़ । दिवाकर बाबू आ घूटर बाबूक प्रवेश)

घूटर —अपने तऽ हृदय कऽ देली बाप रे बाप पचास हजार टाका अहिना दऽ देल
“ई मास्टर तेहने सनकी अछि जे.....

दिवाकर —पंडितजी जागे नहि बुनये ई तऽ बोर देलियैक अछि“आ अहि मे
मास्टर के पौतयऽ पहुँचै । अपने स्थिर भऽ कऽ तमाशा देखू । मात्र
अपनेक ई काज जे छीरे-छीरे सौ से गाम मे प्रचार करा दियो जे
नरेन्द्रक बिबाह एक लाख टाका मे हमरा ओतऽ निश्चित भऽ गेल छन्हि
प्रचार तेना कऽ होयबाक चाही जे अपनेक नाम नहि आबय । (जेबसे
टाका बहार करैत) ई दू हजार टाका आओर राखल जाय, बिबाह
भेलाक बाद पाँच हजार टाका आओर अपनेक कमीशन माने कि अप-
नेक स्वागत सरकार मे.....

घूटर —हैं...हैं...हैं । आगे निश्चित रहल जाओ । अब हमरा समटा
बुझा रहल अछि ।

दिवाकर —वेश तऽ अब आज्ञा दिय । परंच जे कहल से मोन राखब । बीच बीच
मे मास्टर साहेब सँ भेट कऽ-कऽ पत्र द्वारा सभ सूचित करैत रहब । वेश
नमस्कार ।

(दिवाकर आगू बढ़ि जाइत छथि । घूटर रुपैया गनऽ लगैत
छथि । प्रकाश बन्न होइत अछि)

दृश्य—चारिम

(मास्टरक घरक बलान । गेनालाल पटिया पर बैसिकऽ पढ़ि रहल अछि ।
चन्द्रकान्तक प्रवेश ।)

चन्द्रकान्त—मास्टर साहेब, मास्टर साहेब, विद्यार्थी, मास्टर साहेब घरमे छथि ?

गेना—आउ ने, बैसू ने । मास्टर साहेब कतौ गेल छथि अविने हेता ।

(चन्द्रकान्त कुर्सी पर बैसि जाइत छथि)

चन्द्रकान्त—की नाम अछि विद्यार्थी ? केकर बालक छी ?

गेना—जी हमर नाम गेनालाल, हमर बाबूके नाम फूकन मरर ।

चन्द्रकान्त—ओह, फूकनाक बेटा ! ओह विश्वास नहि होइत अछि, हमरा चिन्हैत
छी ?

गेना—हँ । अहाँ चन्द्रकान्त बाबू, पटना से प्रोफेसर छियै ।

चन्द्रकान्त—वाह । अहाँ तऽ बड़ सुन्दर बजैत छी । अच्छा ई तऽ कहू जे पटना
की छै ?

गेना—पटना शहर छै आ बिहारक राजधानी छै ।

चन्द्रकान्त—बाह-बाह अहाँ तऽ बड़ तैज छी ।

मास्टर (प्रवेशक संग)—के ? भाई ! कहिया एलौ ?

चन्द्रकान्त—आइये भाई, कहू की हाल चाल ?

मास्टर—सभ ठीक ठाक । कहू कतेक दिनक छुट्टी मे आयल छी ?

चन्द्रकान्त—आब परमानेंट छुट्टी मे.....

मास्टर—से की ?

चन्द्रकान्त—भाई रिजाइन कऽ देली । तंग आवि गेल छी, ई युनिवर्सिटीक वाता-
वरण सँ । एतेक दुषित, छी, छी, छी, मात्र पालिटिक्स, पढ़ाई
लिखाई सँ कोनो सरोकार नहि । भगवानक कृपा सँ बाप पित्ती बहुत
छोड़ि गेल छथि, आब गमे रहब, अपन लिखा पढ़ी करब ।

मास्टर—ओह ।

चन्द्रकान्त—भाई, ई फूकनाक बेटा तऽ बड़ संस्कारी बुझाईत अछि ।

मास्टर—बड़ तेज, डिस्ट्रीक्ट स्कूलरणीप भेटलैक अछि । आब एकरा नेतरहाटक टेस्ट दियाकऽ ओतहि पठेबाक बिचार अछि ।

गेना—हम कतौ नै जैब, हम तऽ अहीं लग पढ़ब मास्टर साहेब ।

मास्टर—री एना जिद्द नहि करब क चाही, ओहि इसकूल मे तोहर जिनगी बनि जेतौ ।

गेना—नहि नहि हम कतौ नै जायब । हम अहीं लग पढ़ब, हम कतौ नै जैब ।

मास्टर—अच्छा-अच्छा ठीक छै जो अखैन आब काहि अवहेँ...

(गेना बस्ता समेटिकऽ प्रस्थान करैत अछि)

चन्द्रकान्त—भाई पढ़ियौ एकरा हम चलैत छी, आब तऽ भेंट होइते रहत ।

मास्टर—अरे बसू भोजी सँ भेंट भेल की नहि ? हे यँ सुनैत छी, देखू के आयल छथि ।

(स्त्रीक प्रवेश)

चन्द्रकान्त—गौर लग छी भोजी ।

स्त्री—कोना छी ?

चन्द्रकान्त—कहुना जीबि रहल छी । अपन कहू ।

स्त्री—हमर की ?

चन्द्रकान्त—अहाँ के की ? अहींक तऽ दुनियाँ अछि । देखैत नै छी सेठानी जकाँ चतरल जा रहल छी ।

स्त्री—धूर...अहाँ के ठगठा सुनैत अछि, आब तऽ बूढ़ भेलौं...आबो तऽ ।

चन्द्रकान्त—बूढ़ ? हा हा हा, हे यँ भोजी, भाइ छथि एहिठाम तऽ की कहूँ... कहियो असगर मे भेंट हो तखैन ने बुझबै हम केहेन बूढ़ छी ।

मास्टर—हा हा हा, भाइ एकटा गप्प तऽ कहबे नहि केलौं । नरेन्द्रक विवाह स्थिर कऽ देलियैन । दिवाकर बाबू ओतय । अररिया में पी० डब्ल्यू० डी० मे एजक्यूटिव इन्जिनियर छथि । अहाँकेँ बरियाती चलऽ पड़त ।

चन्द्रकान्त—वाह, उत्तम गप्प । परंच, भाइ बरियाती हम नहि जा सकब ।

मास्टर—री कियैक ?

चन्द्रकान्त—भाई अहाँ तऽ जनिते छी जे हम स्पष्टवादी छी । हम ई सिद्धान्त बनौने छी जे जाहि विवाह मे लेन-देन भेल हो हम ओहि मे सम्मिलित नहि हैब, आ' अहाँ अहि विवाह मे टाका लेलियैक अछि ।

मास्टर—भाई के कहलक इ गप्प ?

चन्द्रकान्त—के कहत । सँसे गाम जनैत अछि जे अहाँ एक लाख टाका गनेलियैक अछि ।

स्त्री—आब बुझियौ । हम तऽ पहिने कहैत रही जे ई आदमी ठीक नहि अछि ।

मास्टर—अहाँ चुप रहू । एहेन समय आदमीक विषय मे अनुचित गप नहि बाजी ।... भाई हम सत्ते कहैत छी, एकटा पाइ नरेनक विवाहक लेल नहि लेने छी । ओ तऽ रिवाकर बाबू पचास हजार टाका जबर्दस्ती....

चन्द्रकान्त—जबर्दस्ती की ? इहो सभ जबर्दस्ती होइत छैक ? खैर, अहाँक गप्प अछि, अहाँ जानी । आब हम चलैत छी, काहि भेंट हैत । (प्रस्थान)

(मास्टर साथ पर हाथ धऽ कऽ बैसि रहैत छथि)

स्त्री—ई सभ घूटर भाईक काज छी । सँसे गाम मे हल्ला करवा देलैन.... अहाँ हुनकर टाका आपस कऽ दियौन ।

मास्टर—नै...नै...ओ एतेक नीक काजक लेल, कतेक नेहोरा कऽ कऽ ई टाका देलैन अछि, हम कोना आपस कऽ सकैत छी । ई घूटर भाई केर सेहो कोनो दोष नहि । हम तऽ अपने कौन गोटा के कहलियैक जे पचास हजार टाका दिवाकर बाबू, गरीब छानक हेतु दऽ गेल छथि, आब लोक दोसरे माने लगा लिए तऽ हम की कऽ सकैत छी । खैर, हमरा सभहक आत्मा पबित अछि लोक के जे मोन होइ से बाजऽ दियौक ।

स्त्री—हमरा तऽ डऽर लगैत अछि । कहीं बीआ सेहो इ सूनिकऽ तमसा ने जाथि । हे, हम तऽ फेर कहब जे कोनो गरीब घरक सुशील कनियाँ...

मास्टर—(तमसाइत) :—अहाँ बेर-बेर एके रट किएक लगौने छी ? अरे स्टेटस कोनो चीज होइत छैक । सज्जन व्यक्ति के हम बचन दऽ देने छियैन.... विवाहक दिन निश्चित भऽ गेल, आब अहाँ इ तेसरे राग अलापि रहल छी ।... आब अहि विषय मे कोनो गप नहि हेबाक चाही ।

स्त्री—जहाँ किछु बाजू कि तमसा जाइत छी, पढ़न-लिखल नहि छी तऽ किनै...जे मोन हुए से करू...

(बर्जैत प्रस्थान प्रकाश बग्न होइत अछि)

दृश्य पाचम

(एकटा कुर्सी पर सास्टर साहेब बैसल छथि आ नरेन्द्र बगलमे ठाढ़ छथि । फूकना घर सँ अटैकी बेडिंग आदि समान सभ आनि आनिकऽ राखि रहल अछि । मास्टर साहेब रहि-रहि कऽ चरमा निकालि आखि पोछि रहल छथि । दरबजाक पाछू नरेन्द्रक नव विवाहिता आ मास्टर साहेबक स्त्री ठाढ़ छथि)

फूकना—(ऊच्च स्वर मे) :—सभटा समान बहार भऽ गेलै, मिलाकऽ देखि लिय बलू । कथू छूटि जैत तऽ फेर कहव जे बलू फूकने चोराकऽ अपन घर लऽ गेल ।

नरेन्द्र—(जेब सँ एकटा पुर्जी बहार कऽ समान मिलबैत) हँ सभटा समान तऽ आबि गेलौ खाली एकटा शृंगारदानी रहि गेलौ जो नेने ओ.....

(फूकनाक प्रस्थान)

मास्टर—नरेन्द्र

नरेन्द्र—जी ।

मास्टर—अहाँक विवाह भेना अखँत मात्र बारह दिन भेल अछि आ द्विरागमनक मात्र पाँच दिन । काल्ह भरफोड़ी छल आ आइ जा रहल छी, कोना-दन लगैत अछि.... विवाह आ द्विरागमनक गहमा गहमी सँ आइए सभ निवृत्त भेल अछि । बीआसिन हाथक बनाओल भोजनो नहि केलहुँ किछु दिन रहि जैतौ तऽ.....

नरेन्द्र—भाई....छूट्टी....एतेक पैघ रिस्पासिबलीटी.....

मास्टर—हँ से त ठीके जतेक छूट्टी लऽ कऽ आयल छी ताहि सँ वेशी नहि बढ़बाक चाही । अनुशासन एकरे कहैत छैक । परन्च, कनियाँ के जे छोड़ि दितियैन.....

(पर्दाक दोसर दिस)

स्त्री—कनियाँ भाई तऽ ठीके कहैत छथि....अखन तऽ ठीक सँ हम सभ अहाँ के देखबो नहि केलहुँ अछि ।

रीता—नहि-नहिई नहि बुझथिन, जे हमरा बिना नरेन्द्र के बतेक दिक्कत भऽ जेतैन, नहि रहबाक ठेकान ने खेबाक ठेकान ।

फूकना—(हाथ मे पिकदानी नेने प्रवेश) बलू एगो बात पूछू छोटकी मालकिनी... जे बलू आइ सऽ बारह दिन पहिने नरेन बीआ के तऽ बलू कोनो दिक्कते नै होइ छलैन बलू इ बारह दिन मे ई कतऽ सऽ दिक्कते-दिक्कत....

मास्टर—फूकना...वेशी बकर-बकर नीक नै अपन काज कर.....

फूकना—ठीके तऽ हमरा बकर-बकर करबाक कोन काज हे लिय नरेन बीआ अपन पिकदानी बलू ।

नरेन्द्र—पिकदानी ! फूकना तोरा ई पिकदानी आन' के कहलकौ ?

फूकना—अहीं तऽ बलू कहलौ जे एगो इएह बैचि गेल अछि.....

नरेन्द्र—ओपक हम कहलियौ शृंगारदानी शृंगार वक्ता आ तौ.....

रीता—औ तऽ हम नेने छी (पर्दाक पाछूसँ बजैत छथि । मास्टर साहेब अवाक भऽ जाइत छथि : फेर अपना के संयत करैत....)

मास्टर—फूकना देख तऽ इ रमुआ रिक्सा लऽ कऽ नञि एलौ अखन घरि । टूनेक टाइम भेल जा रहल छै ।

घूटर—(प्रवेशक संग)....अधैयं जुनि होअह हो मास्टर । रमुआ आ' सोखिया टूनुक रिक्सा आबि रहल छ । दोकान लऽग रिक्सा ठाढ़ कऽ कऽ चाहू पिबैत छल । पुछलियै तऽ कहलक जे नरेन बीआ सकरी जेथिन टिरेन पकड़ऽ लेल । हो नरेन्द्र दू टा रिक्सा किएक मंगीने छह । बीह मारते समान देखैत छियह ।

नरेन्द्र—भाई असल मे....

घूटर—ओ हो हो बुझलिय, बुझलिय सपरिवार जा रहल छह किने ?

नरेन्द्र—जी ।

घूटर—जेबेक चाही....जेबेक चाही....आब मास्टर के कथीक कमी...तोरा पढ़ा लिखाकऽ बड़का हाकिम बनाइये देलखुन आ' तोहर विवाह मे पचास हजार टाका भेटलैन ताहि सँ बाँकी जिनगी.....

मास्टर—घूटर भाई....

घूटर—तमसाइत किएक छह ? हमरा सँ कोनो गलत गप बजा गेल की?

फूकना—अहाँ सँ बलू गलत गप किएक बजाएत... हरिश्चन्द्रक बाद तऽ अहि नै जनम लेलौ यौ लींगिया मिरचाइ पण्डित,

घूटर—देव रे फूकना, तोहर दिमाग बहुत बढ़ि गेल छी, तोरा इ मास्टर माथ पर रखने रहैत छीक तऽ जुनि बूझ जे... री, तोरा सन-सन के हिम्मत नहि होइत छलै जे हमर बाप दादाक डयोढ़ी पर पैर धरैति।

मास्टर—फूकना

फूकना—जी मास्टर साहेब।

मास्टर—जो अपन काज कर। सुन... आंगन सँ पासबुक आ चेकबुक संगने ओ... हमर इसकूल बला झोड़ा मे हैत।

(फूकनाक प्रस्थान संग मे मास्टरक स्लीक प्रस्थान)

घूटर—ई नीक केने छह जे पाइ पासबुक मे रखने छह। आइ कालिक जमाना तऽ... अँय ही मास्टर तोरा इनजीयर साहेब सँ पचास हजार दिया देलियह परंज, तौ तऽ एकटा छदाम विवाह मे खर्च नजि केलहक, सबटा डकारि लेलहक... बाह रे इनजीयर साहेब कधी कैल एक पाइ तकर चिन्ता... आ केहेन बढ़िया इन्तजाम बाह... घर नजि भेटलैन ताहि सँ की बर तऽ फस्ट क्लास प्राप्त भेलैन।

(फूकना पासबुक आनिकऽ दैत अछि)

मास्टर—(चेकर हस्ताक्षर करैत) नरेन्द्र राखू इ पासबुक। अहि मे सभटा पाइ जमा करा देने छी-मधुबनी स्टेट बैंक मे। ट्रान्सफर करालेब (पासबुक नरेन्द्रक हाथ मे दऽ दैत छथि)। नरेन्द्र पासबुक उनटा-पुनटा कऽ देखैत छथि)

नरेन्द्र—पचास हजार! भाई पूरा पचास हजार! भाई विवाह मे जे खर्च भेल?

फूकना—से हमरा स' ने पूछू बलू... मास्टर साहेब अपन बलू किबन तऽ कहै छै जे परडीजेंट फण्ड सँ बहार कऽ कऽ बलू अहाँक विवाह मे खर्च केलैन।

नरेन्द्र—अँय, भाई ई अहाँ की केने छी प्रभिडेंट फंड सँ...

मास्टर—नरेन अहाँ हमर भाइये नहि बेटा सेहो छी। अहाँ नै तऽ माय के देखलौ आ ने बाबू के...

(रिक्सा आबि गेल अछि फूकना समान सभ उठा कऽ लऽ जा रहल अछि)

नरेन्द्र—भाई इ पासबुक अहाँक थीक अहाँ राखू। इ हम नजि लऽ सकैत छी।

मास्टर—नरेन जिद्द नजि करी...

नरेन्द्र—नजि भाई नजि ई हम नजि लऽ जा सकैत छी।

घूटर—केहेन असभ्य छह। मास्टर तोरा पढ़ा-लिखाकऽ एतेक पैघ आफीसर अही लेल बनेलखुन जे हिनकर आज्ञा के उलंघन करऽ, मास्टर कहै छथुन्ह तऽ पासबुक राखि लह।

नरेन्द्र—(भोजी लऽग जाईत छथि) भोजी... भोजी अहीं भैया के बुझबियौन... ई पासबुक राखि लिय भोजी...

स्त्री—बोआ राखि लिय आ' हमरा सभ के अहिठाम पाइक काज कोन हैत।

नरेन्द्र—नजि भौजी नजि ई हम नजि कऽ सकैत छी। ई पासबुक अहाँ लऽ लिय भोजी। एतेक छोट जुनि बनाउ हमरा।

रीता—(नरेन्द्रक हाथ सँ पासबुक छिनैत) बहिन तऽ ठीके कहैत छथि। एतऽ पाइक कोन काज हैत। ओतऽ नब घर बसेवाक अछि। पचीस तरहक खर्च हैत... तऽ कतऽ सँ आनब? आब की बूझैत छिये जे हमर पापा फेर देजऽ औता?

नरेन्द्र—रीता.....

रीता—चिचिया किएक रहल छी.....?

मास्टर—नरेन समय भऽ गेल, अहाँ सभ रिक्शापर बैसू।

(नरेन्द्र आ रीता दड़ैत छथि, प्रकाश बन्न होइत अछि।)

छठम् दृश्य

(मास्टर माथ पर हाथ घस कऽ बसल छथि । स्त्रीक आँझन सँ प्रवेश)

स्त्री — बाब उडू ने । स्नान कऽ कऽ पूजा पाठ कऽ लिय ने । कतेक अवेर भेल जा रहल अछि ।

मास्टर — हुँ... बारह बाजि गेल अछि ।... आइ मोन कोनादन लागि रहल अछि । १४-१५ दिन सँ कतेक रमन-चमन छल । आइ घर एकदम उदास लागि रहल अछि । नरे जखन सोझां मे रहैत छथि तऽ कतेक मोन प्रफुल्लित रहैत अछि... हे यै हमर झोड़ा मे एकटा पोस्ट कार्ड हैत... नेने तऽ आउ, नरे के चिट्ठी लिख दैत छियैन...

स्त्री — चिट्ठी लिखबैह...? अहाँके की भऽ गेल अछि आइ ? बीआ तऽ अखन आधे रस्ता मे हेता, समस्तीपुर सेहो नहि पहुँचल हेता आ । अहाँ चिट्ठी लिखबैन ?

मास्टर — ओके कहैत छी । भोरे मे तऽ गेलाह अछि लगैत अछि जे कतेक दिन भऽ गेलैन हुनका गेना... यै अहाँके उदास-उदास नहि लागि रहल अछि ?... किछु कहलौं... नहि... अरे अहाँ तऽ कानि रहल छी ?... पता नहि आइ हमर दिमाग के की भऽ गेल अछि... अष्ट-सष्ट बजने चलल जा रहल छी... अरे अहाँ के उदास नहि लागत तऽ बेकरा लगत... अहाँ तऽ मायो सँ बढिहऽ छियैन नरे के... जस नञि देलियैन... परंच

(गेनालालक बस्ता टंगने प्रवेश)

गेना — मास्टर साहेब प्रणाम ।

मास्टर — के गेना... आ बैस... पटिया बिछा ले...

स्त्री — गेना... आइ जो... काल्हि सँ पढ़ऽ अबिहें... आइ हिनका अराम करऽ दहुन ।

मास्टर — नहि-नहि... पढ़ऽ दियो एकरा... ताघरि हम स्नान कऽ लैत छी... गेना पटिया बिछा ले... ..

(गेना पटिया बिछा कऽ बसैत अछि आ पढ़ैत अछि)

गेना — ई सबाल नहि बुझाईत अछि... (मास्टर साहेब एकटक आकाश दिस देखि रहल छथि)

गेना — (पुनः) मास्टर साहेब... मास्टर साहेब ई सबाल नहि बुझाईत अछि...

मास्टर — हूँ... ला... देखियो तऽ...

गेना — मास्टर साहेब... आइ अहाँ के मोन खराब अछि की ? अहाँ एतहि पढ़ि रहूँ... हम पैर जाँति दैत छी...

मास्टर — नहि-नहि कोनो खास बात नहि तो अपन पढ़ाई कर...

गेना — नहि मास्टर साहेब... हम अहाँक पैर जँतबे करब
(अचर्दस्ती कुर्सीपर सँ उठैनाक प्रयास करैत अछि)

मास्टर — हा... हा... हा बड्ड जिद्दी भ' गेल छै रे गेना... हा... हा... हा यै... चुनैत छी इ गेना ओहिना जिद्द करैत अछि जेना नरे बच्चा मे करैत छलाह... माई आइ हम अहाँक पैर जँतबे करब... हा... हा... हा...

गेना — (पैर जँतैत) मास्टर साहेब । छोटका मालिक अहाँ सँ झगड़ा कऽ कऽ किएक चलि गेलाह ?

मास्टर — झगड़ा... नहि तऽ । के कहलकी तोरा ?

गेना — बाबू कहैत रहै जे छोटका मालिक अपन कनियाँक डरे झगड़ा कऽ कऽ चलि गेलाह ।... मास्टर साहेब लोक बियाह किएक करैत छै ?

मास्टर — गेना भगवानक एहि सृष्टि के चलेबाक लेल लोक के बियाह करऽ पड़ैत छै । दरन्ध कहियो काल उ बियाह बड्ड दुःखदायी होइत छै—अपनी लेल आ समाजक लेल...

(स्त्रीक कड़ू तेलक वाटी आ गमछा नेने प्रवेश)

गेना — मास्टर साहेब हम बियाह नहि करब आ कहियो अहाँके छोड़ि कऽ नञि जैब ।

स्त्री — हूँ री... दौड़ले बियाह करबे-फेर के पुछैत अछि एहि बुढ़वा मास्टर के ?

मास्टर — अरे जाय दियो... अखन बच्चा छै... अखन की बुझऽ गेलै...

गेना — मास्टर साहेब... हम सब बुझैत छियै... बियाहक बाद लोकके घरबाली सँ डर होइत छै... घरबाली जेह कहैत छै सैह करऽ पड़ैत छै ।

स्त्री — बाप रो बाप... रो केकरा देखलहीए घरवाली सँ डरैत ? तोरा मास्टर साहेब के हमरा सऽ डऽर होइत छनि की ?

गेना — मलिकिनी... अहाँ दूनू गोटे तऽ देवता छी । आन सभके तऽ सँह हाल छै... हमरा बाबू के सेहो माय सँ बड़ डऽर होइत छै... छोटकी मलिक तऽ छोटकी मलिकिनी के डऽरे—

स्त्री — गेना... खबरदार जे बोआक विषय मे एहन गप्प बजलै । के कहलकी तोरा ई सभ... ?

गेना — बाबू कहैत रहै...

स्त्री — इ फूकना अपना के की बुझैत अछि ? अनाप सनाप... (फूकनाक प्रवेश)
फूकना बोआक विषय मे तो सभ की बजैत घुरैत छै ?

फूकना — टीके तऽ बजै छी बलु... अहाँ दूनू गोटे तमसायब तऽ तमसाउ... मुदा छोटका मलिक आ छोटकी मलिकिनी जे केलेन बलु से हमरा एको पाइ नीक नजि लागल...

स्त्री — तोरा नीक लगला नइ लगला सँ कोन फर्क... बेशी... काबिलतीक दावा छी तऽ ओ अपन घरक रस्ता पकड़... हमरा कोनो जरूरत नहि अछि तोहर...

फूकना — नै मलिकिनी... एना नजि निकालू बलू ।

मास्टर — जाय दियो... ई अनपढ़ अछि... हरेक बात के अपना हिसाबे लैत छै... फूकना जो अपन काज कर... गेना जो कारिह सँ अबिहें...

गेना — (सकुचाइत) मास्टर स हेब अहाँक मोन खराब अछि... अहाँ कतौ नजि जाउ । घरे मे आराम करू...

मास्टर — गेना एमहर लुन (अपना लग बजा ओकर साथ पर हाथ राखि दैत छथि)
... नहि जायब... कतौ नहि जायब... घरे मे रहब... आब तो... जो...

(गेना अपन बस्ता उठा कऽ जाइत अछि)

(प्रकाश बन)

(एतऽ 'मध्याह्न' देल जा सकैत अछि)

21 शिमा

दृश्य सातम

(नरेन्द्रक शहरक डेराक ड्राइंग रूम । साधारण । एकटा सोफा सेट । हममे एकटा टूल पर टेलिफोन । नरेन्द्र आफिज जेबाक लेल तैयार छथि ।)

नरेन्द्र — रीता... रीता...

रीता — (प्रवेशक संग) अरे एतेक चिचिया किएक रहल छी... ?

नरेन्द्र — रीता हमर जब मे पाँच सय टाका छल ?

रीता — हँ... ओ तऽ हम पछिला मास जे साड़ी उधार लेने रही तेकरे देमाक लेल निकालि लेलौ ।

नरेन्द्र — ओह... ओ तऽ हम भैया के पठेबाक लेल रखने रही आ... ..

रीता — घरक तऽ खर्च नीक जकाँ चलिते नहि अछि आ अहाँ के भैया भोजी सुझैत छथि—हुँ... .. अहाँक पोस्ट पर जे सभ छथि हुनकर सभक रहन-सहन देखैत छथिनि । बगले मे तऽ श्रीवास्तव साहेब छथि... ..

नरेन्द्र — ओफ ओ रीता... .. अहाँ बुझैत किएक नहि छी जे अनकर देखा-देखी करवा मे लोन के गत मे डूबऽ पड़ैत छैक ।

रीता — के कहैत अछि गत मे डूबऽ ? नहि डूबू... .. तखन भैया भोजीक चिन्ता नहि करू...

नरेन्द्र — केना नहि करू—ओ हमर भाई-भोजीयेटा नहि छथि । ओ तऽ हमर मायो-बाप सँ बढ़ि क' छथि... .. भाइ आठ मास भऽ गेल हमरा सभ के गाम सँ एना... .. हरेक मास दरमाहा सँ पाइ पठबऽ चाहलौ परन्तु... .. जे अपन पेट काटि कऽ हमरा पढ़ौलक प्रामिटेड फाइलक पाई सँ हमर विवाह मे खर्च केलक तकरा हमर दरमाहाक मधुरो नसीब नै...

रीता — हुँ । नसीब नै... .. दरमाहाक सभ पाईक मधुर कीन लिय आ' जाउ अपन भाई भोजी के खुआ दियोन... .. सँह रहय तऽ हमरा कियेक बनलहुँ ।

नरेन्द्र — ओह रीता—तमसाउ जुनि... .. कने स्थिर मोन सँ सोचू कि हमरा सबहक ई कर्तव्य नहि जे हुनका लोकनि के खुश रखबाक प्रयास करी, हुनका लोकनि सेल चिन्तित रही—

रीता — चिन्ता खाली हमहीं सब करी। हुनका लोकनि के हमरा सभक कोनो चिन्ते नहि। आइ धरि एकटा पोस्टकार्डों नहि लिख भेलैन जे हमरा लोकनि कोना छी ?

नरेन्द्र — हमहूँ तऽ एकोटा पत्र लाजे नहि लिखलियैन अछि। सभ बेर सोचैत छी जे पाइ पठेबनि तऽ संगे चिट्ठी लिखबनि परञ्च... खैर हम चलैत छी... आफिसक समय भऽ गेल... (प्रस्थान)

(प्रकाश बन्न होइत अछि)

(पुनः मंच पर प्रकाश। रीता एकटा पत्रिका पढ़ि रहल छथि। पार्श्व सँ दरवाजा टुकड़केबाक एवं पोस्टमैनक स्वर। रीता बड़ि कऽ दरवाजा फोलेत छथि आ पोस्टमैन सँ चिट्ठी लऽ लेत छथि।)

रीता — ओफ फेर चिट्ठी... पता नहि ई चिट्ठी एनाइ कहिया बाद हैत (फोनि-कऽ पढ़ैत छथि।) पार्श्व सँ मास्टरक स्त्रीक स्वर मे चिट्ठी पढ़ल जाइत अछि।)

प्रिय बीआ,

शुभाशीष।

अहाँक भैया कतेको पत्र दऽ चुकल छथि परञ्च एकोटाक जबाब नहि। आइ दू मास सँ बिछोओन पकड़ने छथि अहाँक भैया। स्कूल सँ छुट्टी नेने कतेक दिन चलत? पोद्दार डाक्टर कहैत छथिन जे टी० बी० भऽ गेल छनि। हमरा तऽ किछु नहि फुराइत अछि। घरक खर्च, दवाईक खर्च चलब आब बहुत मोशकिल भऽ गेल अछि। बीआ अहाँ एना किएक तमसाएल छी हमरा सब सँ कोनो गलती भऽ गेल हो तऽ क्षमा करब। परञ्च कम सँ कम एक बेर अपन भाई के देख जाउ। ओ तऽ मात्र अहाँक नाम लेत रहैत छथि।

अहींक,

भौजी

रीता — हूँ... अहींक भौजी (चिट्ठी फाड़ि कऽ टुकड़ा-टुकड़ा कऽ दैत छथि)
रश्मियाँ... रश्मियाँ

रश्मियाँ — (प्रवेशक संग) जी मेम साहेब।

रीता — (फाड़ल चिट्ठी दैत) एकरा बाहर मे फेंक दही—
(रश्मियाँ लऽ कऽ चलि जाइत अछि, प्रकाश बन्न)

दृश्य आठम

(भोरका समय। नरेन्द्र सोफा पर बैसल एकटक उपर देखि रहल छथि। रश्मियाँ चाह राखि जाइत अछि। कनेकाल बाद)

रीता — (प्रवेश) अरे... सामने चाह राखल अछि अहाँ एकटक छत के निहारि रहल छी ?

नरेन्द्र — अँय रीता... भरि राति निन्न नहि भेल... तेहेन-तेहेन सपना देखलहुँ अछि भैया-भौजीक विषय मे

रीता — बस फेर शुरू भऽ गेलो—भोर होइते भैया-भौजी

नरेन्द्र — रीता... रीता कनेकाल हमरा असगरे छोड़ि दिय।

रीता — बाह असगरे छोड़ि दियऽ तऽ हम की देवाल सँ गप्प करी। भोरे-भोर लोक नीक-नीक गप्प करैत अछि आ अहाँ के तऽ बस असगरे छोड़ि दिय... सुनु आइ रवि अछि... चलू कतौ घूमऽ चलैत छी...

नरेन्द्र — आई ? नहि... फेर कोनो दोसर दिन...

रीता — हूँ। अच्छा आई बजार चलू फ्रीज किनबाक अछि...

नरेन्द्र — फ्रीज ? फ्रीज कीनब से पाई कतऽ अछि ?

रीता — पाई ! पाई Installment मे देबै—कोन एहन बोकानदार अछि जेकरा अहाँ कहि देबै आ ओ Installment पर नहि देत... आखिर अहाँ Income Tax Officer छी...

नरेन्द्र — रीता अहाँ हमर स्वभाव जनैत छी तत्वन फेर एहन गप्प करैत छी...

रीता — राखू अपन स्वभाव अपने लऽग। हमरो लोक चिन्हैत अछि हम अपने जा कऽ आई फ्रीज अनवे करब...

नरेन्द्र — रीता खबरदार जे एहन काज केलो तऽ ठीक नहि हैत

रीता — किएक ठीक नहि हैत... अहाँ जे करो से सभ ठीक आ हम गलत। हमर पापा देवऽ चाहैत छथि से नै लेब। अपनो नै कीनब... हूँ हमर पापा बला पचास हजार टाका बैंक मे रखने छी दुनू भाई मिल कऽ आ हमर घर...

नरेन्द्र—रोता हमर भाई पर कलंक जुनि लगाउ ओ तऽ पासबुक दऽ देने छथि...परन्च ओ हुनकर पाई छनि । ओ एकटा नीक काजक लेल अहाँक पापाक अनुरोध स्वीकार कऽ ओ पाई लेलनि । हम ओहि मे सँ नहि छू सकैत छी... अहाँ के फ़ीज ने चाही ठीक छै पन्द्रह दिनक भीतर फ़ीज आबि जैत

रोता—सत्ते... सत्ते कहैत छी ?

नरेन्द्र—हाँ... आबि जैत...

(पाखर सँ घूटरक स्वर—नरेन्द्र ही नरेन्द्र)

नरेन्द्र—अरे ई तऽ घूटर भाई दुहाइत छथि (दरबजा फोली) अरे घूटर भाई अहाँ... आउ-आउ... रीता अहाँ भीतर जाउ घूटर भाई आबि रहल छथि

रोता—के घूटर भाई ? ओहो बँह ने जे हमर विवाह मे पापा के मदत केने छलथिन... आ जे पचास हजार टाका बला पासबुक दिया देने रहथि

नरेन्द्र—(तमसाइत) रीता...

(घूटर प्रवेशक संग)

घूटर—दुर्गा... दुर्गा...हौ एना बयो घरवाली पर तमसाय—घरवाली पर तामसक अर्थ अपना आप पर तामस...हौ घरवाली होइत छै, अर्द्धांगिनी...ताहि हिसाबे तामस तऽ अपने आधा अंग पर...कह' कोना छह ?

नरेन्द्र—नीके छी । घूटर भाई, भैया आ भौजी कोना छथि ?

घूटर—हौ हम तऽ मास भरि सँ बाहर छी...तू नू कतऽ चाईबासा गेल रही...आब' तऽ नहि दैत छलाह । आ तेहने आवेकी हमर पुतोहु...आब आपस होइत रही तऽ सोचलहुँ दू चारि दिन तोरो अन्न खेने बली...बौआसीन एक गिलास जल चाही ।

रोता—जी तुरत... (प्रस्थान)

घूटर—हौ नरेन्द्र एतेक पढ़ि लिख गेलह । एतेक पैघ पोस्ट पर छह तथापि ई दकियानूसी विचार । हौ हम तऽ पहिल बेर जखन चाईबासा गेल रही तऽ नूनूक घरवाली के कहि देलियैन जे हे बौआमीन ई गाम नहि

छैक, शहर छैक...अहिठाम पर्दा करबाक कोनो औचित्य नहि आब देखह वेटा पुतोहु पोता, पोती सब संगे बैसि कऽ खाईत छी...

नरेन्द्र—परन्च भाई, ई उचित नहि...

रोता—(अलक संग प्रवेश)—की उचित नहि ? घूटर भाई दस दिन एतऽ रहताह—अहाँ बलि जैब आफिस...हम ओहि घर मे आ घूटर भाई एहि घर मे माथ पर हाथ घऽ कऽ की बैसल रहब ?

नरेन्द्र—ओफ... (उठैत) अहाँ के के बुझाबय । घूटर भाई, हम कने अबैत छी । (घर चल जाइत छथि)

घूटर—बड़ तमसाह भऽ गेलाह अछि नरेन्द्र बौआसीन प्रसन्न छी किने ।

रोता—की प्रसन्न रहब । हिनका तऽ भोर सँ साँझ धरि भैया-भौजी भैया-भौजी जपवा सँ फुसैते नै...

घूटर—ओह ! तऽ इ मास्टर अखन धरि...सँह तऽ कहैत रही जे एतेक पैघ अफसर आ घर मे किछु नहि । इ'जीयर साहेब तऽ कहैत छलाह नरेन्द्र दू-तीन साल मे कैकटा इ'जीयर के कोन सकैत छथि ।

रोता—हँ... । पापा कत' हमरा धकेल देलैन !... । दरगाहा सँ संतोष करऽ पड़ैत अछि... । चाहथि तऽ की नहि कऽ सकैत छथि । लाख-दू लाख तऽ मास दू मास मे...मुदा ई तऽ हरिश्चन्द्रक...

घूटर—भाई छथि...सँह ने !... मुदा मास्टर के तऽ हालत बड़ खराब छै । आई दू मास सँ टी० बी० तऽ कऽ घर मे पड़ल अछि पोहार डाक्टर कहैत छल जे आरो कोनो...कोनो बिमारी छै... नरेन्द्र के नहि कहलियैन जे...

रोता—नीके कैल !... । आ हे हिनका किछु कहबो जुनि करियौन नहि त'

घूटर—मुदा मास्टर तऽ कैकटा चिट्ठी लिखलकै अछि । नरेन्द्र के...पता तऽ हेबे करसैन... भऽ सकैत अछि अहाँ के नहि कहने होथि...

रोता—(लग्न आबि)...घूटर भाई हिनका किछु बुझल नहि छनि, सभटा चिट्ठी घरक पता सँ अबैत छै । आ' हिनका हम एकोटा नै देलियैन अछि...

घूटर—बाहू... बाहू... खूब नीक काज केने छी... आब बुझाईत अछि अहाँ
इनजीयर साहेबक असली बेटी छी... हमर सार अहाँक बिषय मे
लिखने छलाह जे खूब पढ़ल-लिखल, गृह कार्य मे दक्ष चतुर... से सभ
उचित... परन्च, बीआसीन... हम घूटर। कने हमरो पर खेयाल
राखब... असल मे घूटर के पेटे बलाय। घूटर के जे नीक-नीक व्यंजन
सँ पेट नहि भरैत छनि तऽ पेट मे बात पचवे नहि करैत छनि...

नरेन्द्र—(प्रवेशक संग) की नहि पचैत अछि घूटर भाई ?

घूटर—हौ बीआसीन माउस मंगेबाक गप करैत छलीह तऽ सँह कहलियनि जे
वाहुरक माउस तऽ हमरा पचिते नहि अछि। नीक हेतह जे माछे लऽ
आबह... आह... अहि सभ ठाम मोशकिल सँ तकल। पर जमीरी नेबो
भेटैत छैक, से अवश्ये नेने अविअह... ता हम कने डोल-डाल सँ निवृत्त
होइत छी... केमहर अछि बाथ रूम बीआसीन ?

रीता—हँ... हँ अबियी ने एमहर ओहि दिस...

(घूटरक प्रस्थान)

नरेन्द्र—आइ रवि कऽ ई माछ माउसक गप किएक उठेलहुँ... अखन तऽ
रहवे करताह दोसर दिन अनितहुँ...

रीता—ओ बेचारे एतेक दूर सँ एलाह अछि... हमर की अहाँ के ने भाई छथि।

नरेन्द्र—भाई... ओह... हँ भाई छथि... लाउ झोड़ा...

रीता—अपने किएक जैब... चपरासी...

नरेन्द्र—ओ हमर बापक नोकर नहि अछि... जहिना हम सरकारी नोकर
तहिना ओहो... लाउ झोड़ा...

(रीता झोड़ा आनिक दैत छथिन नरेन्द्रक प्रस्थान)

नवम दृश्य

घूटर स्नान क' क' खूब जोर-जोर सँ दुर्गाक पाठ करैत आबिक
सोफा पर बैसैत छथि। दुर्गा पाठ छलि रहल छनि— बीच-बीच मे माछक
सुगंध लेबाक अभिनय करैत छथि)

रीता—घूटर भाई... भोजन परोसी ने ?

घूटर—हँ-हँ अहि मे किएक बिलम्ब ? नरेन्द्र स्नान केलैन ?

रीता—हँ ओहो तैयार भऽ गेल छथि।

घूटर—बीआसीन अहाँक घर मे ओ की कहैत छैक डानी टेबुल नहि देखैत
छी ? हमर नूनू तऽ किरानिये छथि परन्च ओहो डानी टेबुल रखने
छथि... डानी टेबुल पर खेबाक भजे किछु आओर होइत छैक। सभटा
चीज बस्तु सामने राखल रहल जेकरा... जे... जतेक खेबाक हो
खाय...

रीता—हमरा ओतऽ की देखब... किछु नहि हमर पापा की नहि खरीद कऽ
रखने छथि हमरा लेल... फ्रीज, टी० भी०, पलंग, ड्रैसींग टेबुल कार
तक खरीद कऽ दै लेल तैयार छथि। परन्च, ई तऽ तेना कऽ ने हमर
पापा के बाजि उठैत छथिन जे... की कहू घूटर भाई... आब बहुत दिन
तक हम नहि रहि सकैत छी इनका संग...

घूटर—दुर्गा-दुर्गा... अहुना वयो सोचय... बीआसीन भगला सँ काज चलत ?
खैर... आब हम आबि गेल छी... सब ठीक भऽ जैत... होउ... भोजन
परोसू...

(रीता क प्रस्थान... नरेन्द्रक प्रवेश)

घूटर—आबह... आबह... हौ मुँह किएक लटकल छह ?

नरेन्द्र—नहि तऽ, कहाँ ?

घूटर—तो कहबह से हम मानि जेना लेब। हौ मैथिलक घर मे जहिया-जहिया
माछ बनेत छैक तहिया-तहिया तऽ ओकरा चेहरा पर सौंसे संसारक खुशी
रहैत छै... तोरा जकाँ अकाश काँकोर बनल नै रहैत अछि... वैह देखहु
आबि रहल छहु...

(रीता टेबुल पर भात माछ क थरी-वाटी रखैत छथि । संग मे नौकरानी रश्मियाँ गिलास मे जल अनैत अछि ।)

घूटर—शुरू करहूँ... (किछु मंत्र बूदबुदा कऽ भोजन आरम्भ करैत छथि)
 ...बाह-बाह रहु ताहु पर जमीरी नेबो—बाह बड़ दिव्य... बहुत स्वादिष्ट... बाह बोआसीन अहाँ तऽ अपूर्व भोजन बनबैत छी... बाह... बाह...

रीता—घूटर भाई । अहि मे हम किछु नहि केलौं... ई सब अहि छौड़ीक बनायल अछि ।

घूटर—अँय... ई छौड़ी के ?

रीता—हमर पापाक जे भंसिया छथि तकरे बेटी छै रश्मियाँ... हे गै रश्मियाँ जो जऽग मे पानि मेने आ ।

घूटर—संस्कारक असर छै—संस्कारक असर छै...

(ओमहर रश्मियाँ जऽग लऽ कऽ आबि रहल अछि कि जऽग खसि पड़ैत छै । रीता बड़ि कऽ ओकर केश पकड़ि कऽ गाल पर थापर सँ मारैत)

रीता—तोरा सूझैत नहि छी । खाली बदमाशी । तेहेन मारि मारबौ ने... सो से घर गंदा कऽ देलक...

रश्मियाँ—हम की कोनो जानि कऽ खसेलौ ए ?

रीता—फेर सुँह लागल जबाब... (तरा तर मारऽ लगैत छथि)

(रश्मियाँ कानऽ लगैत अछि)

नरेन्द्र—अरे किएक बेचारी के मारि रहल छियै ?

रीता—मारियै नै तऽ की ? कोरा मे तऽ कऽ दुनार करियै ? ई सब लातक देवता अछि... बात सँ सुनि नहि सकैत अछि...

नरेन्द्र—ओफ... करू जे मोन हुए से...

रीता—(रश्मियाँ सँ) चल आब मुँह की देखैत छै ? जो कपड़ा आनि क' पोछ सो से घर...

घूटर—बोआसीन—नरेन्द्र के माँछ दियौन—एक आध कुटिया हो तऽ हमरो देब...

रीता—हँ-हँ रहत किएक नजि (जाइत छथि आ माछ आनि कऽ दैत छथिन)

घूटर—बाह... अहि ठाम तऽ माछ बड़ सुन्नर भेटैत छह तोरा सभके... हो एतहि एकटा बड़ियाँ घर बना लैह... हमहूँ सब कहियो काल मास धू मास आबि कऽ रहब

नरेन्द्र—भाई घर बनोनाई एतेक आशान नहि—अखन तऽ हम नौकरी शुरूये केलौं अछि... पहिने गामक घर...

घूटर—छी: छी: । गामो आब रहबाक जोगरक रहि गेल अछि... हो बनेबाक छ तऽ एतऽ बनाबह । तोरा कथिक दिक्कत... अपने एतेक पैघ आफिसर छह... आ ताहू सँ नहि तऽ इनजीयर साहेब जँ चाहथि तऽ आइये बनबा देखुन ।

रीता—पापा... हँ... कोन मुँह सँ पापा के कहबनि... पहिने ओ पचास हजार...

नरेन्द्र—रीता... अहाँ नै चाहैत छी जे हम भरि पेट भोजन करी ? बेर-बेर पचास हजार... (उठि कऽ भीतर चलि जाइत छथि फेर हाथ छो कऽ बाहर अबैत छथि । संग मे चैक बूक आ पास बूक छनि) । लियऽ ई पासबूक आ बैस कऽ चाटू... (बाहर दिस प्रस्थान)

रीता—नरेन्द्र... सुनु तऽ... ओफ... हमर तऽ करमे जरल अछि... भरि पेट भोजनो नै केलनि...

घूटर—आ... हा... हा अपन कर्म के दोष जुनि दी... दुर्गा... दुर्गा जे होइत छँक से ठीके होइत छँक

(फोनक घंटी टनटना लठैत अछि । रीता बड़ि कऽ फोन उठबैत छथि ।)

रीता—हेली । Mrs. Narendra speaking.

*** **

ओहो... नमस्ते

*** **

जी

*** **

जी हाँ। वे तो अभी-अभी बाहर निकले हैं।

.....

जी कह दूँगी।

.....

जी चार-पाँच दिन के लिए

.....

...

... ..

जी नमस्ते।

रीता — नरेन्द्र के चार पाँच दिन के लेल टूर में जाय पड़तनि। हिनकर साहेबक फोन छलनि....

घूटर — अच्छा बीआसीन घबरेवाक कोनो बात नै। तखरि हम तऽ रहबे ने करब... एक आध कुटिया...

रीता — हँ हँ नेने अवैत छी...

घूटर — बीआसीन माछक मूड़ा तऽ कतहु देखबा में नहि आयल

रीता — मूड़ा खाइत छी अपने की ?

घूटर — दुर्गा-दुर्गा बीआसीन हमर सार कहैत छथिन जे जेने लाय मूड़ा तकरा माथ में भरल कूड़ा... जतेक हो सभ नेने ने आउ...

(रीताक प्रस्थान... प्रकाश बन्न)



दसम दृश्य

(भोरका दृश्य। रश्मियाँ घर में बाढ़नि दऽ रहल अछि। दोसर कम से घूटरक आँखि मिरैत प्रवेश।)

घूटर — दुर्गा-दुर्गा... नै रश्मियाँ एक गिलास जल पियो।

(रश्मियाँ जइत अछि आ जल आनि कऽ दैत छनि)

घूटर — दुर्गा-दुर्गा... रश्मियाँ मेम साहेब उठलखुन ?

रश्मियाँ — नै... सुतले छथिन। आई साहेब नै छथिन ने तऽ दस बजे सँ पहिने नै उठथिन।

घूटर — ओ... रश्मियाँ...

रश्मियाँ — जी

घूटर — एमहर सुन।

रश्मियाँ — जी... कहू

घूटर — बँस... एहिठाम...

रश्मियाँ — कहू ने की कहै छी...

घूटर — अरे... एहि ठाम बँस ने... हमरा लग

रश्मियाँ — नै सोफा पर हम नै बँसब... मेम साहेब मारती

घूटर — अरे सँह देख कऽ तऽ हमर करेज फाटि जाइत अछि। आ हा-हा फूलसन बच्ची के कोना चाण्डालिन जकाँ मारैत अछि ई मौगी। एकटा हमर नूनूक स्त्री छथि... अपनो बाल बच्चा सँ नीक जकाँ नोकर-चाकर के रखैत छथि।

रश्मियाँ — साहेब ई नूनू के छथिन ?

घूटर — नूनू ? हमर बेटा चाईबासा में छथि। जहिना तोहर साहेब छथुन ताहू सँ पैघ साहेब सुन एकटा बात कहैत छथी... केकरो कहियही नी... ने तऽ मेम साहेब फेर मारती... नै ने कहबही।

रश्मि — नै

घूटर—सुन तोहर ई दशा देखि कऽ बड़ दुःख होइत अछि । तों जँ तैयार हो तऽ तोरा हम चुपचाप नूनूक ओतऽ पहुँचा दियोँ आना तऽ नूनू के नोकर धाकर क कोनो कसी नै परन्च हमरे बेटा थिकाहँ वृहबनि तऽ तोरो राखि लेथुनँ दोसर के भले हटा देखिनँ आराम सँ रहबे खूब नीक नीक कपड़ा-लत्ता सभक संग डानी टेबुल पर भोजना ने मारि ने पीट आँ बाज चलबै चुपचाप नूनूक ओतऽ चाईबासा—

रश्मियाँ—लेकिन हमर बाबू आँकरा पता लगतै तऽ मारत

घूटर—पता लगतै कोनाँ हम थोड़े कहूँ जेवँ आब तों सोचि लेँ एहिठाम आधा पेट पर मारि पीट खाइत रहबाक इच्छा हो तऽ बड़ बेच

रश्मि—है हम चलबँ मुदा हमर बाबू के साहेब मासे मास पचास टाका दैत छथिन—

घूटर—गँ हमर नूनू सय टाका देखुन । से सब हम बाद मे ठीक कऽ देबो ने तों अखन चुपचाप रहियँ हम जाय लागब तऽ तोरा चुपचाप नेने चलबो ठीक

रश्मियाँ—ठीक कहिया जेवँ ?

घूटर—गँ एतैक अगुता किएक गेलै । स्थिर रह । सभ हमरा पर छोड़ि दे जो अखन अपन काज करँ दुर्गा दुर्गा (रश्मियाँ बाढ़नि देऽ लगैत अछि, बाहर सँ दरबज्जा दकड़केबाक स्वर)

घूटर—गँ रश्मियाँ देख तऽ के छौ ।

रश्मियाँ—दूध बला हेतँ... (बढ़ि कऽ दरबज्जा खोलैत अछि फेर आबिकऽ देखियो दू तीन गोटे छै । घूटर बढ़िकऽ दरबज्जा लग जाइत छथि फेर)

घूटर—अरे अरे मास्टर चन्द्रकान्त बाबू आँ आँ मास्टर की हाल केने छह... (रोगियाह मास्टर साहेब के चन्द्रकान्त बाबू पकड़ने भीतर अनैत छथिन । पाछाँ-पाछाँ गेनालाल समान लऽ कऽ अबैत अछि)

चन्द्रकान्त—भाई एतहिँ ताघरिँ एहिँ सोफा पर पड़ि रहू (मास्टर के उकासी आ दर्द पर शान केने छनि । ओ सोफा पर पड़ि रहैत छथि । रैना समान राखि कऽ मास्टरक पैर दबावऽ लगैत अछि)

मास्टर—गेँ नाँ । भरि राति तों ट्रेन मे जगले छँ । कोनो कोना मे चुपचाप

पड़ि रहँ । घूटर भाई नरेन्द्र कतऽ छथि ? (गेना जो कऽ एककाल मे पड़ि रहैत अछि)

घूटर—नरेन्द्र तऽ टूर पर गेल छथि । हमरो कि भेट भेल नीक जकाँ । मुनुक कऽ ओतऽ सँ आपस होइत रही तऽ सोचलहुँ हिनको सभ सँ भेट केने चली । हम एमहर एलौँ आँ ओ ओमहर टूर पर । जबदस्ती हमरा रोकि लेलनि जे हम आपस अबैत छी तखन जायब । तोरो हाल कहित-यनि ततबो समय नै भेटल ।

चन्द्रकान्त—घूटर । हाल समाचार कहबा मे मात्र एक सँ दू मिनट लगैत छैक आँ खर, नरेन्द्रक आङ्गन सँ तऽ छथिन ने ?

घूटर—हँ हँ सूतल छथिन हम अखने उठा दैत छथिन ।

चन्द्रकान्त—अहाँ उठेबनि ?

घूटर—नँ नँ हमर कहबाक माने ई जे-उठबा दैत छथिन रश्मियाँ

रश्मियाँ—जी

घूटर—जो अपन मेम साहेब के उठा दहुन । कहुन गँ जे गामसँ मास्टर साहेब आ चन्द्रकान्त प्रोफेसर आयल छथि ।

(रश्मियाँ भीतर जाइत अछि आ कनेकाल मे रोता के नाइटगाउन पहिरने प्रवेश)

रोता—घूटर भाई किएक हमरा उठबा देलहुँ के आयल अछि ?

घूटर—अरे रे बीआसीन भीतरे रहू मास्टर आयल अछि

(रोता हड़बड़ा कऽ पर्दाक अड़ भऽ जाइत छथि)

चन्द्रकान्त—बीआसीन । हम प्रोफेसर चन्द्रकान्त । हिनकर भँसूर के जबदस्ती गाम सँ उठा कऽ अनैत छी । नरेन्द्र तऽ नज्जि छथि । ताहि हेतु ई कने नीक जकाँ मुनि लेथु । मास्टर साहेबक स्थिति आइ केँ मास सँ बढ सँ बढतर भेल गेलैत अछि । पोद्दार डाक्टरक हिसाब ई टी० बी० थीक । परन्च, हमरा इ बिश्वास नहि । भाई के कोनो आओर गंभीर रोग छनि तकर शंका अछि । तँ जबदस्ती हम लऽ अनलियनि अछि । भाई हम मुनिभर्सीटी मे अपन मित्रक ओतऽ चलैत छी हुनको सँ परामर्शक कोनो नीक डाक्टर सँ देखेबाक व्यवस्था करब ।

मास्टर—भाई अहाँ किएक एतेक परेशान भऽ रहल छी । बीआसीन छथिहे... हूँ एक दिन मे नरेन्द्र सेहो आबि जेताहूँ...

चन्द्रकान्त—ठीक छे भाई... हम संझ्या काल आयब ।... बीआसीन हिनकर भोजन भात मे काफी संयमक आवश्यकता छनि... बेश, भाई तऽ हम चलैत छी... हे घूटर, अहाँ तऽ एतहि रहब... भाई के बेसी दुर्गपाठ जुनि सुनेबनि । (प्रस्थान)

घूटर — दुर्गा... दुर्गा... कने पढ़ि लिखि की गेल ई परफेसर अपना के सभसँ काबिल बुझैत अछि ।

(रश्मियाँक प्रवेश)

रश्मियाँ — साहेब—अहाँ के मेम साहेब बजबैत छथि ।

(घूटर भीतर जाइत छथि आ' फेर कनेकाल मे आपस अबैत छथि ।)

घूटर — मास्टर... उठह... बीआसीन कहैत छथुन जे पाछुबला घर मे अपन ओरिया बिस्तर लगेवाक लेल । उठह... रे गेना... गेना... केहेन भिसम मेड़ भऽ कऽ सूति रहल तुरसे... (पैर सँ ठेलैत) रे गेना... गेना...

मास्टर — पैर सँ नहि घूटर भाई... पैर सँ नहि । ओकरा फूकनाक बेटा जुनि बूझू... ओ हमर बेटा सँ कम नजि... गेना... गेना...

गेना — (हड़बड़ाइत उठैत) जी... जी मास्टर साहेब

मास्टर — उठ चल... ।

गेना — कतऽ मास्टर साहेब ?

मास्टर — चल ने पाछू बला घर मे हमरा पहुँचा दे । तकरा बाद तौ मुँह हाथ धो कऽ बीआसीन सँ जलखे लऽ कऽ खा लिहें... (गेना मास्टर के सहारा बऽ उठबैत अछि घूटर दुर्गा-दुर्गा करैत छथि कोनो सहारा नहि दैत छथि)

घूटर — रश्मियाँ, तौ मास्टर के पाछू बला घर मे लऽ कऽ चल... हम अबैत छी ।
(मास्टर, गेना आ' रश्मियाँक प्रस्थान । रीताक प्रवेश)

रीता — घूटर भाई... आब की करी हम ?

घूटर — बीआसीन अहाँ निश्चित ने रहू । नरेन्द्र के आबऽ दियोन, ओ डाक्टर, ताबटर सँ देखेथिन... तकरा बाद ने किछु...

रीता — हँ... सँह । अहाँ जे नहि कहितहुँ तऽ आइ हम हुनका अही घर मे राखि

लितियैनि... बाप रे तखन तऽ बड़ा अनर्थ होइत... हमरा सभके टी० बी० भऽ जाइत ।

घूटर — दुर्गा-दुर्गा... बीआसीन... मास्टरक थारी-बाटी गिलास सभ अलग कऽ दियोन ।

रीता — घूटर भाई !... परन्च नरेन्द्र के तऽ तामस भऽ जेतैनि ।

घूटर — अरे अहाँ निश्चित ने रहू । हम सब सम्हारि देब । हे बीआसीन... एमहर सुनू... अहाँ के कहि दैत छी... मास्टर के टी० बी० ती० बी० नहि छैक, पोद्दार डॉक्टर हमरा गामे मे कहने छन जे मास्टर के कैसर छै ।

रीता — कैसर !

घूटर — हँ, ताहि दुआरे ओ चन्द्रकान्त परफेसर के जोर दऽ कऽ एतऽ पठबैलकनि अछि । परफेसर के सेहो बुझल छै, परन्च, मास्टर के टी० बिये कहने छै पोद्दार डॉक्टर...

रीता — बाप रे... हमर तऽ करमे जरल अछि... कतऽ पापा बियाह कऽ देलनि... अखन बियाह भेना सालो नहि पुरल अछि आ' ई कैसर बला सभक फेरा मे पड़ि गेलहुँ... हम आब एतऽ नहि रहब । आइये पापा लग चलि जैब ।

घूटर — दुर्गा-दुर्गा... बीआसीन एतेक अगुताइ जुनि । नरेन्द्र के आबि जाय दियोन... तखन कोनो फौसला करब । जाउ भोजन भातक ओरियाओन करवाउ मास्टर आ' ओकरा संग एकटा टेलहा जे छै गेना, तकरो ने भोजन बनबऽ पड़त आइ सँ ।... हम कने मास्टर के देखने अबैत छियै, दुर्गा... दुर्गा (प्रस्थान)

रीता — (किछु सोचि कऽ फोन लगवऽ लगैत छथि)
हेलो... हेलो... हँ पापा... हँ... अहाँ जल्दी एतऽ आउ... नँ आउ तखन कहब... कहिया ?... परसू... अवश्य

(प्रकाश बन्न होइत अछि)

ग्यारहम दृश्य

(सर्बेन्ट रूमक दृश्य। एकटा खाट पर मास्टर परल छथि।)

गेना पर जाति रहल छनि। रश्मियाँ ठाढ़ अछि।

घूटर — (प्रवेशक संग) की हो मास्टर, जगह पसिन्न छह कि नै ?

मास्टर — घूटर भाई, ई तऽ ...

घूटर — हँ ही मास्टर ई तऽ नोकर-चाकर के रह्यबला घर छै। बीआसीन के कोन ज्ञान छनि से नहि जानि। लाख बुझेलियनि जे मास्टर के कतेक दुःख हेतनि तऽ ओ कहऽ लगली जे अई घर मे कोना रखियनि। टी० बी० छनि आर नहि जानि कोन-कोन बिमारी छनि। डऽर होइत छनि कहीं हुनको सभके ने पटि जाइन। हमर तऽ करेज फाटल जा रहल अछि दुर्गा दुर्गा (प्रस्थान)

मास्टर — ओह... घूटर भाई... पता नहि आब कतेक दिन रहव एहि संसार मे... एवाक एक्कोरती इच्छा नहि छल। नरेक भोजी आ ई चन्द्रकांत भाई ठेलिठालि कऽ जबरदस्ती पहुँचा देलनि... आह... आह... (खूब जोर सँ पेट मे दर्द उठैत छनि)

गेना... गेना... पानि... पानि

गेना — मास्टर साहेब... मास्टर साहेब

(ता धरि रश्मियाँ भीतर सँ जल आनि कऽ दैत छनि। मास्टर जल पिबैत छथि। कने काल बाद शान्स होइत छथि)

मास्टर — गेना... री ई दर्द... ई दर्द प्राण लऽ कऽ छोड़त...

गेना — मास्टर साहेब... अहाँ आराम करू... हम साथ दबा दैत छी (साथ दबाबऽ लगैत अछि)

रश्मियाँ — तोहुर नाम गेना छी ?

गेना — हँ।

रश्मियाँ — आब तौ सभ एत रहबो ?... हम एहि घर मे रहै छी... कहैत छै मेम साहेब जे भाई के नोकर बला घर मे ठेल देलकै यै... (कहैत प्रस्थान)

गेना — हम मास्टर साहेब के एतऽ नहि रहऽ देबैनि। मास्टर साहेब... मास्टर साहेब।

मास्टर — हँ...

गेना — चलू एतऽ सँ। गाम चलू अहाँक बीजती हमरा भीक नहि लगैत अछि।

मास्टर — गेना... गेना तौहीं हमर सभ किछु छै... गेना, भगवान तोहुर सभ सभो कामना पूरा करथुन...

गेना — मास्टर साहेब... हम अहाँक खूब सेवा करब भगवान के कहबैत अहाँ गामे मे नीके भऽ जैब।

मास्टर — गेना... आबि गेलहुँ तऽ दू चारि दिन कति जा... तहँ आबि जाएत छनि, तऽ भेट भऽ जायत। (प्रकाश बग्न)

बारहम दृश्य

(सर्बेन्ट रूम मे प्रकाश, रश्मियाँ संग नरेन्द्रक प्रवेश। रश्मियाँ हाथ सँ इशारा कऽ कऽ देखबैत छनि। गेना मास्टरक पर दबबैत रहैत छनि। नरेन्द्र बढि कऽ पर पकड़ि लैत छथि।)

नरेन्द्र — भाई, भाई हमरा माफ कऽ दिय भाइ... ई की हाल भऽ गेल अहाँक भाई...?

मास्टर — नरेन्द्र... नरेन्द्र...

नरेन्द्र — भाई अहाँके एहिठाम के रखबेलक ? हम ओकरा कहियो क्षमा नहि कऽ सकैत छी। भाई...

मास्टर — नरेन्द्र होश मे आब... हम... हम तऽ कष्ट मे छीहै... अहाँ एना करब तऽ हमरा बड़ दुःख हैत।

नरेन्द्र — भाई... अहाँ एतेक बीमार छी... एकोटा पत्त नहि...

मास्टर — नरेन्द्र... हम आ' अहाँक भोजी तऽ कम सँ कम दसटा पत्त देने होयब... अहाँक जबाब नहि भेटल...

नरेन्द्र — दसटा पत्र ! सत्ते कहैत छी भाई... हमरा हाथ मे एकोटा पत्र नहि भेटल... भाई पहिने उठू घर मे चलू...

मास्टर — नहि नरेन्द्र... हम एतहि ठीक छी...

नरेन्द्र — नहि भाई नहि... एतेक पैघ दण्ड नहि दिय हमरा ।

मास्टर — नरे... बच्चा जकां जुनि करू... बीआसीन जे केलनि से नीके केलनि अछि... हम एतहि ठीक छी आब अहाँ आबि गेलहु... कोनो नीक डाक्टर सँ देखा दिय जे जल्दी सँ आपस गाम चलि जाइ ।

नरेन्द्र — ई की कहि रहल छी भाई ?... हम जनैत छौं अहाँ हमरा सँ बड़ तमसा-यल छौं... परन्च, आब जा धरि अहाँ पूर्णरूप सँ ठीक नै भऽ जैव... हम नहि जाग देब... भाई उठू... चलू घर मे...

मास्टर — नरे... जिद नहि करी... आह... आह... हम एतहि ठीक छी...

नरेन्द्र — ठीक छै... तऽ हमहूँ एतहि रहब... जतहि अहाँ रहब... सँह हमरो घर थीक ।... भाई... अहाँक मोन एतेक खराब...

मास्टर — धीरे-धीरे भऽ गेल... ई खींखी आ पेटक दर्द तऽ बुझाईत अछि प्राण लऽ लेत... हमरा तऽ अयबाक ईच्छा नहि छल परन्च अहाँक भीजी आ चन्द्रकान्त भाई...

(चन्द्रकान्तक प्रवेश)

चन्द्रकान्त — की पी भाई... हमरा किएक याद कऽ रहल छी ? ओह नरेन्द्र अहाँ आबि गेलहु ।

नरेन्द्र — जी आविए रहल छी । (चन्द्रकान्त के एक दिस लऽ जा कऽ) चन्द्रकान्त भाई... भाई के की भऽ गेल छनि ? किछु...

चन्द्रकान्त — घबराउ जुनि... कोनो खाल नहि । गाम बरक गऽप, ने नीक डाक्टर, ने नीक दवाई... धीरे-धीरे रोग बढ़ि गेल छनि... अहाँ जाउ फ्रेश भऽ जाउ तकरा बाद बिचार-बिमर्श कऽ कऽ नीक डाक्टर सँ कन्सल्ट केल जेत ।

नरेन्द्र — हम की फ्रेश हैव... हम ठीके छी...

मास्टर — नरे... जाउ कपड़ा लत्ता बदलि कऽ आउ... जाउ

नरेन्द्र — जी जी (प्रस्थान)

तिरहुत पृथक्

(नरेन्द्र आबि कऽ अपन झुआंग कमरे बसैत छनि । हुनकर श्रीकेश झुआंग कमरे मे राखल छनि । रसिया जल आबि काँ इत छनि । ताछरि रीताक घूटर भाईक संग हँसैत प्रवेश । संग सँ हु आबिवा बेकैत जे सुभित कऽ रहल अछि जे ओ मार्केटिंग कऽ कऽ आबि रहल छनि नरेन्द्र पर बुझि पड़ैत छनि)

रीता — हाय नरेन्द्र... बुझाईत अछि जहाँ आबि रहल छी... देखू ने आइ पापा आबय बना छनि तऽ सोचलहुँ मम्मीक लेल आ' गोताक लेल किछु कपड़ा खरीद कऽ राखि कऽ राखि नी । पापाक संग पठा देब । अहाँक घूटर भाई के लेल सेहो एक जोड़ घोटो खरीदलो अछि—देखू ने कपड़ा संग पठावत अछि ? (कपड़ाक बेकैत जहाँ इत छनि)

नरेन्द्र — रीता, ... । हुमर देवता संग भाई के सम्बन्ध क्वाटर मे रखबा मे अहाँक एको पाइ लाज नहि भैत ? हुमर अनुपासनातिक एहेन नाजायज फायदा ! अहाँ... ?

रीता — नाजायज फायदा की ? आ अइ मे लाज केहेन । हुनका जेहेन जेहेन बिमारी छनि... एहिठाम रखबा मे हमरा भऽ जाइत तऽ ?

नरेन्द्र — रीता... अहाँ एतेक हृद तक नीचाँ खसि सकैत छी से हम सपना मे नै सोचने छतहुँ । हुमर भाई सम्बन्ध क्वाटर मे दर्द सँ तड़पि रहल छथि आ' अहाँ अपन माय आ' बहिनक लेल कपड़ा खरीदऽ लेल गेल रही... छी—छी छी

घूटर — गुर्गी... दुर्गी... ही नरेन्द्र कने जाँत भऽ जाइ ।

नरेन्द्र — की ज्ञान्त भऽ जाउ । हमरा देहमे तऽ आगि लागल अछि... हिनकर तऽ बुद्धि मारल गेलैनि अछि... परन्च, घूटर भाई अहाँ तऽ एतऽ रही... अहाँ तऽ हिनका बुझा सकैत छलियैनि

रीता — ह... ह... हुमर बुद्धि मारल गेल... तँ हम कैंसर आ टी० बी० बला के अपन घर मे नै रखबै आ नै तऽ अहाँ के ओतऽ जाय देब ।

नरेन्द्र — कैंसर ?

रीता — ह... ह... कैंसर...

नरेन्द्र — हे भगवान ! ई की सुनैत छी । हमर देवता सन भाई के कँसर... ।
(रीता सँ) अहाँ चाण्डालिन छी... हमर भाईके एहि स्थितिक लेल
अहीं जिम्मेवार छी... कहू हमर भाईक चिट्ठी सभ हमरा किएक नहि
देलहुँ... बाजू—बजैत किएक नहि छी... ?

(घूटर चुपचाप खसकि जाइत छथि)

रीता — चो... ट्ठी... को... न... चि... ट्ठी ?

नरेन्द्र — झूठ नहि बाजू... रश्मियाँ सँ पता लागि गेल अछि... बराबर चिट्ठी
अबैत छन परन्च, आइ धरि... आइ धरि हमरा हाथ मे एकोटा चिट्ठी
नहि भेटल... किएक... बाजू... कतऽ अछि चिट्ठी सभ ?

रीता — चिट्ठी सभ के हम फाड़ि देलौं—

नरेन्द्र — हमर भाईक जिनगी आ मृत्युक सबाल छल आ' अहाँ चिट्ठी सभके
फाड़ि देलहुँ...

रीता — हूँ... जिनगी आ मृत्यु... अहाँक भाई जिवथि या मरथि ताहि सँ हमरा
की ?

नरेन्द्र — रीता... (कसिकऽ गालपर थापर मारैत छथि)

रीता — अहाँ... अहाँ हमरा थापर मारलहुँ... अहाँक ई मजाल जे हमरा थापर
मारब (खूब जोर सँ कानऽ लगैत छथि । नरेन्द्र निकलि कऽ चलि
जाइत छथि । प्रकाश धीरे-धीरे बन्न होइत अछि ।)

चौदहम दृश्य

प्रकाश सभैँट रुम मे । नरेन्द्र अबैत छथि आ' आबि कऽ मास्टर लऽग बैसि
रहैत छथि । ओतऽ घूटर पहिने सँ रहैत छथि

नरेन्द्र — (चन्द्रकान्त सँ) भाई कने... एमहर सुनू तऽ... भाई कि ई कँसर... ?

चन्द्रकान्त — नरेन्द्र... एतेक हतोऽसाहित जुनि होउ... हँ पोद्दर डाक्टर के सत प्रति-
शत शंका छनि जे ई कँसर थीक । तँ हम मास्टर के जबऽस्ती उठा कऽ
लऽ अनलियनि । अहाँक एबसेंस मे हम कोनो डाक्टर सँ देखा सकैत
रहियनि परन्च, हम अहाँक प्रतीक्षा करब उचित बुझल ।

(रश्मियाँक हाँफैत प्रवेश)

रश्मियाँ — साहेब... साहेब... मेमसाहेब... मेमसाहेब

नरेन्द्र — अखन हमरा फुर्सत नहि अछि । जो कहि दिहुन जे हम भाई के लऽ कऽ
डाक्टर के ओतऽ जा रहल छी ।

रश्मियाँ — साहेब... मेमसाहेब शीशी मे सँ कौनदन दवाई खा लेलखिन... आ'...
आ' एकदम दर्द सँ छटपटा रहल छथिन... कहैत छथिन हम मरि जैब
हम मरि जैब ।

नरेन्द्र — की ?

मास्टर — नरेन्द्र जल्दी जाउ... पहिने बीआसीन के देखियौन (नरेन्द्र आगाँ आगाँ
आ पाछाँ सऽ चन्द्रकान्त आ घूटर सेहो जाइत छथि)

(प्रकाश बन्न)

पन्द्रहम दृश्य

(सभेन रुम मे प्रकाश, चन्द्रकान्त सेहो बैगल छथि)

चन्द्रकान्त—भाई बुझू तऽ आइ बीआसीन बचि गेली आ' प्रतिष्ठा सेहो बचि गेल । कहूँ तऽ बीआसीन ई की केलनि । पति-पत्नी मे शगड़ा बाँटल मतऽ नै होइत छै जे बीआसीन छोट-छीन बात तऽ कऽ सोझे जहर खात कऽ आत्महत्या करऽ गेलीह । गनीमत छलै जे ओ मच्छर मारऽ बला बचाई रहै सेहो पुरान, बेसी स्ट्रांग नहि । नहि तऽ आइ जुलूम भऽ जाइत । आ' ई नरेन्द्र के सेहो नेनमति नहि गेलनि अछि । मारि...पीठ...छी... छी...छी...

मास्टर—भाई भाई... भाई बड़ दर्द करैत अछि आइ गेना... गेना... गेना पानि पियो... (गेना पानि आनि क दैत छन्हि) आइ... भाई... भाई एहि सभ फसादक जड़ि हम छी... हमरा... हमरा... आइये गाम पहुँचा दिय...

चन्द्रकान्त—भाई... अहाँक स्थिति ई नहि अछि जे अहाँ गाम जाइ...

मास्टर—नहि भाई... नहि आब हम अहाँक गप्प नहि सुनब । आव जे हैत से गामे मे हैत—

घुटर—(प्रवेशक संग) ठीके ही मास्टर... हमहूँ आब एक क्षण नहि रहि सकैत छी... दुर्गा... दुर्गा एहेन... एहेन कांड सभ होइत अछि...

चन्द्रकान्त—काण्ड... है... मास्टर एहि सभ फसादक जड़ि अहाँ अपनाकेँ बुझैत छी, परन्च धास्तव मे फसादक जड़ि छथि... यह घुटर...

घुटर—दुर्गा... दुर्गा... ई की कहैत छी यी परफेसर?

चन्द्रकान्त—ठीक कहैत छी... पहिने तऽ मास्टर के पोटी पाटि कऽ इंजिनियर साहेबक ओतऽ विवाह करबौनाई । झूठ-मूठ सौंसे प्रचार जे एक लाख टाका मास्टर लेलनि भाईक विवाह मे ।... आ' ताहूँ सँ अहाँक पेट नहि भरल तऽ एहिठाम बीआसीन के बुद्धि देनाइ...

घुटर—झूठ... एकदम झूठ... अहाँक सत्यानाश हो जे हमरा पर एहन कलंक...

चन्द्रकान्त—सत्यानाश तऽ सौंसे गामक कऽ रहल छियै अहाँ । ठीके अहाँके लोक लौंगिया मिरचाइ कहैत अछि... बापरे एहन कड़ू जे सोझे करेजा तक के बेध दिए...

४७

घुटर—देखू परफेसर... अहाँ हृद सँ आगाँ बढ़ि रहल छी । मास्टर अपन मोन सँ भाईक विवाह ठीक केलनि पैघ आदमी कतऽ । आब ओकर फल भुगति रहल छथि तऽ हमर कोन दोष...?

चन्द्रकान्त—है... ई दोष तऽ मास्टरक अवश्य छनि जे ओ स्टेटस ताकय लगलाह... इ नहि बुझलनि जे स्टेटस बलाक बेटी हिनकर टूटली मरैया मे कोना कऽ रहतैन... आइ कालि... दहेजक एकटा इहो रूप अछि जे कतेको घर के बर्बाद कऽ दैत अछि... परन्तु, घुटर अहाँक प्रतिभा बिलक्षण अछि...

मास्टर—भाई चुप भऽ जाउ...

चन्द्रकान्त—नहि भाई... आइ बहुत दिन सँ हिनकर चालि हम गाम सँ एतऽ धरि देखैत चलि आबि रहल छी... ओहि दिन जखन रश्मियाँ सँ पता लागल जे यह घुटर बीआसीन के समझा बुझा कऽ अहाँ के एहि सभेनट क्वाटर मे रखबेलनि तऽ हमर तऽ देह जरि गेल... मोन तऽ होइत अछि हिनका तत्त मारि मारी जे...

घुटर—परफेसर... तोरो देख लेबी... बड़ जे काबिल...

चन्द्रकान्त—खबरदार जे फेर आगू बजलौ... अरे अहाँ हमरा की देखब? गामक कतेको घर मे अहाँ आगि खगौने छी... हमरो घर बर्बाद करऽ चाहब से नहि हैत... परन्च, आब जँ अहाँ एको शब्द बजलौ तऽ हम अहाँक टाँग तोड़ि देब भागू... भागू एतऽ सँ...

(घुटर के धक्का दऽ कऽ बाहर करैत छथि)

मास्टर—भाई नाहक मे...

चन्द्रकान्त—किछु नाहक नहि... ई एहि पातक छथि । भाई नरेन्द्र के आबऽ दियोन... हम अहाँके एतऽ सँ लऽ चलब... नसिग होम मे राखब... यह नै हैत जे एकाध बिगड़ा गामक जमीन बेचऽ पड़त... बेचब... मितक लेल तऽ लोक की की नञि करैत अछि...

मास्टर—भाई... भाई

(पेट मे दर्द उठि जाइत छनि... चन्द्रकान्त आ गेना सभहारैत छथिन । प्रकाश बन्न होइत अछि)

सोलहम दृश्य

(डाइंग रूमक दृश्य घूटर अपन कपड़ा लत्ता सरिया रहल छथि । जयबाक उपक्रम छनि... दिवाकर बाबूक रीत... रीता करैत प्रवेश घूटर के देखितहि...)

दिवाकर—आ-हा-हा-हा नमस्कार—नमस्कार घूटर बाबू बहुत दिन पर भेंट भेल ।
अरे अपने इ झोड़ा झपटा..."

घूटर—बहुत भऽ गेल ... बहुत भऽ गेल... आवहम आओर बैजती बर्दाश्त
नहि कऽ सकैत छी... हमरा जाय दिय... (जेबाक उपक्रम मे)

दिवाकर—अरे... एना कोना चलि जायब । हम एलौ आ' अहाँ चलि जायब...
के केलक अहाँक बैजती ? की रीता सँ कोनो...?

घूटर—दुर्गा... दुर्गा ओ बेचारी तऽ साक्षात् दुर्गा छथि । ... कतेक खानिर
केलनि परन्च...

दिवाकर—कतऽ छथि रीता ? रीता... रीता...

घूटर—इनजीयर साहेब... एहिठाम घोर अनर्थ भेल अछि । बौआसीन जहर
खा लेलनि...

दिवाकर—की ? की कहैत छी ? जहर...?

घूटर—जी ! ओ तऽ बुझु जे हम एतऽ रही जे सभ बचि गेल... डाक्टर भोर
सँ एतऽ रहथि... आव सुनय बला सूइ दऽ कऽ गेल छथि... बौआसीन
ओहि घरमे सूतल छथि...

दिवाकर ओह भाई गाँड कहैत भीतर जाइत छथि । घूटर दुर्गा—दुर्गा
करैत रहैत छथि । कनेकाल से दिवाकर भीतर सँ अबैत छथि)

दिवाकर—घूटर बाबू... हमरा सच-सच कहूँ इ कोना भेल ?

घूटर—आव जाय दियो इनजीयर साहेब । भगवान के धन्यवाद दियो जे
बेटी बचि गेलीहूँ...

दिवाकर—घूटर बाबू हमरा सच सच कहूँ इ कोना भेल ? के एहि लेल जिम्मेदार
अछि ... नरेन्द्र कतऽ छथि ? अहाँ बजैत किएक नहि छी ?

४६ १

घूटर — की बाजू ? नरेन्द्र तामसे बौआसीन के दू चारि थापर लगा देलनि ।
बौआसीन बर्दाश्त नहि कऽ सकलीह आ' मच्छर मारऽ बला दवाई...

दिवाकर—नरेन्द्र के ई हिम्मत ! ओ हमर फूल सन बच्ची के मारलनि ? ... कतऽ
छथि नरेन्द्र ?

घूटर — धैर्य राखू... इनजीयर साहेब नरेन्द्र के कोन दोष... पता नहि मास्टर
की सभ सिखा पढ़ा देल कैनि...

दिवाकर—मास्टर... घूटर बाबू... अहाँ पहिली जुनि ब्रशाउ । हमर देह मे आगि
लागल अछि... पूरा गप्प कहूँ...

घूटर — सैह तऽ कहि रहल ली... नरेन्द्रक परोक्ष मे मास्टर एतऽ चारिम दिन
आयल... बौआसीन ओकर रहबाक व्यवस्था पाछूबला घर मे करबा-
देखिन... ताहि लेल...

दिवाकर—ओ... तऽ मास्टर ओतऽ छथि... ओ की बर्दाश्त छथि अपना के ? (बजैत
प्रस्थान । पाछू पाछू घूटर सेह जाइत छथि । प्रकाश बन्न)

सत्रहम दृश्य

(सभेन्ट क्वाटर । मास्टर पढ़ल छथि । चन्द्रकान्त । गेना बिछाओन
समेत कऽ बान्हि रहल अछि । दिवाकर बाबूक हृष्टायल फुफिआयल
प्रवेश)

दिवाकर—मास्टर, अहाँ के हम नीक लोक बुझैत रही, परन्च अहाँ अप्पन स्वार्थक
लेल हमर बेटीक घर उजाड़ऽ पर लागि गेलहुँ... छी... छी... छी...

मास्टर — दिवाकर बाबू...

दिवाकर—खबर दार... अपन गन्दा जुबान सँ हमर नाम नहि लिय... आइ जे हमर
बेटी के किछु भऽ गेल रहैत तऽ हम अहाँ के गोली मारि दितहुँ । आव
नीक अही मे अछि जे अहाँ अपन रस्ता पकड़ू आ' भविष्य मे फेर
कहियो हमर बेटीक घर दिस जुनि ताकूँ...

घूटर — दुर्गा... दुर्गा... दिवाकर बाबू ? एतेक तामस ठीक नहि । मास्टर
अपनेक कुटुम्ब अछि...

दिवाकर—की कुटुम्ब यी घूटर बाबू ? कुटुम्बक इएह काज जे हमर बेटीक घर उजाड़य ?

चन्द्रकान्त—दिवाकर बाबू...बहुत काल सँ हम सुनि रहल छी...अहाँ पैघ लोक भऽ सकैत छी परन्च बुद्धि निम्न स्तरक अछि...एकटा बिमार व्यक्ति सँ कोना गप कैल जाइत छैक सेहो ज्ञान नहि अछि...

दिवाकर—अहाँ हमरा ज्ञान सिखायब ? हम अहाँके नहि जनैत छी परन्च अहाँ जे क्यो होइ, हमर बेटीक घर सँ तुरत निकलि जाइ...अन्यथा

मास्टर — (उठिकऽ ठाढ़ होइत) भाई चलू...आब बहुत भऽ गेल...दिवाकर बाबू हमरा गलत जुनि बूझू...अपनेके हम बहुत आदर करैत छी...आ' तहिना बीआसीन आ नरेन्द्र सँ स्नेह अछि...

दिवाकर—अरे जाउ जाउ बहुत स्नेह देखलौं। सौंसे इलाका मे प्रचार केने छी...बहुत नीक मास्टर...बहुत दयावान...हूँ...हमर बेटीक लेल तऽ हैवान...

मास्टर — दिवाकर बाबू...अहाँ हृद सँ आगाँ बढ़ल जा रहल छी...आह...आह (दर्द उठि जाइत छनि)

चन्द्रकान्त—भाई...पड़ि रहू...

मास्टर — नहि भाई...आब की पड़ऽब...चलू। अहि ठाम आब एक-एक क्षण पहाड़ बुझाइत अछि...

दिवाकर — हूँ...हूँ...जाउ। मुदा कहि दैत छी...भबिष्य मे फेर कहियो हमर बेटीक घर दिस नहि तकब...

चन्द्रकान्त — दिवाकर बाबू अहाँ जे कऽ रहल छी तकर फल एक दिन अहीं भुगतब...अहाँ सँ बेसी अहाँक बेटी भुगतती...। परन्च, एकटा बात कान खोलि कऽ सुनि लिय...अहि घूटर सँ सावधान रहब। हिनका गामक लोक लौंगिया मिरचाई कहैत छनि। लौंगिया मिरचाई जेकरा खेबाक इच्छा तऽ सभके होइत छैक...परन्च खेलाक बाद तेहेन कड़ु लगैत छैक जे लोक के कना दैत छै...

घूटर—दिवाकर बाबू...देखि लिय...ई प्रोफेसर अहाँक सोझा मे हमर केहेन बँजती कऽ रहल अछि...हमर नूनू जे एतऽ रहितथि तऽ हिनकर टाँग हाथ तोड़ि कऽ घऽ दैतथि... (बजैत प्रस्थान)

बिवाकर — शान्त होउ...घूटर बाबू कने शान्त होउ... (चन्द्रकान्त सँ) अहाँ हमरा कि लोक के चिन्हायब ? पहिने अपना के चिन्हू...के लौंगिया मिरचाई अछि से हमहूँ बुझैत छी...आ' हे हमरा कि हमर बेटी के एतेक कमजोर जुनि बूझू...

चन्द्रकान्त — हँ ठीक कहैत छी...अहाँक देटी कमजोर किएक रहती...ओहो तऽ लौंगिया मिरचाई सँ कम नहि छथि...

दिवाकर — जुआन सम्हारि कऽ बाजू...नहि तऽ आइ एतऽ...

चन्द्रकान्त—दिवाकर बाबू हमर गप अपने के अधलाह लागि रहल अछि...परन्च बाद मे बुझबै जे हमर गप्पक की अर्थ।...ई घूटर सनक व्यक्ति जे प्रायः प्रत्येक गाम मे रहैत छथि...ककरो नीक नहि देखि सकैत छथि...आइ ई अहाँक प्रिय पात्र छथि परन्च, काल्हि इ अहाँक जड़ि खोइऽ लगताह। एकटा बात आओर...आने सनक सो कौलड पाइ बला लोक अपन पाइक जोर पर जेहेन लड़का चाहैत छी उठा अनैत छी...आ ओ लड़का आ जे संस्कारी रहल तऽ दू तरहक स्टैंडरक बीच भरि जिनगी पिसाइत रहैत अछि...ओकर वैवाहिक जीवन सुखमय नहि रहैत छैक। आशा अछी अहाँ अपन दोसर बेटीक विवाह मे अहि बातक ध्यान राखब...

मास्टर—भाई...शांत रहू...बहसक कोन आवश्यकता...चलू...

(नरेन्द्रक प्रवेश)

नरेन्द्र—भाई चलू...टैक्सी लऽ अनलहुँ...डाक्टर सँ समय (समुर पर दृष्टि पड़ैत छनि) ओह अपने एतऽ...

दिवाकर—हँ हम एतऽ...हमरा देखि हदास किएक उड़ि गेल...हमरा देखि कऽ अहाँ दूनू भाईक प्लान गड़बड़ा गेल की ?

नरेन्द्र—प्लान...केहेन प्लान ?

दिवाकर—बाह केहेन अनखान बनि रहल छी ? दूनू भाइ मिलि कऽ हमर बेटीक प्राण लेबापर लागल छी आ' कहैत छी कोन प्लान ?

नरेन्द्र—दिवाकर बाबू...होश मे बात करू। हमर देवता सनभाई पर एहन कलंक...

दिवाक

मास्टर—(डूँटते) नरेन्द्र सभ शिक्षा घोड़ि कऽ दीबि गेलहुँ छी: छी: छी: ससुर पिता तुल्य होइत छथि अहि तरहक व्यवहारक अहाँ सँ आश नहि छल....

चन्द्रका

नरेन्द्र—भाई.....भाई हमरा क्षमा कऽ दियऽ

दिवाक

मास्टर—क्षमा हमरा सँ नहि... अपन ससुर सँ मांगू(चन्द्रकान्त सँ) भाई चलू....गेना उठा समान....

मास्टर

नरेन्द्र—भाई ई कि ? अहाँके डाक्टर ओतऽ लऽ जेवाक लेल हम टैक्सी अनने छी मास्टर—ओहि टैक्सी सँ हम स्टेशन चलि जायब....

दिवाक

नरेन्द्र—नहि भाई नहि ई नहि भऽ सकैत अछि....हम अहाँके एहि हाल मे नहि जाय देब....(पैर पकड़ि लैति छथि)

मास्टर

मास्टर—नरेन्द्र होश मे आउ.....हमरा जयबाक अछि....गाम मे अहाँक भौजी प्रतीक्षा करैत हेती....

चन्द्रका

नरेन्द्र—नहि भाई नहि....

मास्टर

मास्टर—अहाँके अहाँक भौजीक सपत्त । हमरा जुनि रोकी....

चन्द्रका

नरेन्द्र—भाई !

मास्टर

मास्टर—हे.....अहाँ जाउ बौआसीन के देखियौन....हुनका हमरा अएला सँ बहुत कष्ट भऽ गेलनि....। गेना....गेना....कने हमरा सहारा दे (गेनक कन्हा पर हाथ राखि बड़वाक उपक्रम)

दिवाक

नरेन्द्र—(मास्टर के पकड़ैत) भाई हम अहाँके पहुँचा दैत छी....

चन्द्रका

मास्टर—नहि नरेन्द्र अहाँ जाउ आब तऽ इएह गेना हमर सहारा थीक....भाई चलू.... (गेनाक कन्हाक सहारा लैत मास्टर बाँ' पाछु पाछु चन्द्रकान्तक प्रस्थान करबाक मुद्रा । नरेन्द्र खाट पर बैसि कानय लगैत छथि.... सभ पाव स्थिर.... प्रकाश बन्न होइत अछि

समाप्त